

பாவங்களிலிருந்து!

வியாதிகளிலிருந்து!

பிரச்சனைகளிலிருந்து!



இயேசு விடுவீக்கறார்

மரம் : 39 கனி : 4

ஏப்ரல் - 2018

சகோ. மோகன் சி. லாசரஸ்



சிலுவை நிழலில்

சாம்பந்திளைப்பாற்றிடுவேன்!

உங்கள் சகோதரனிடமிருந்து...

இயேசு கிறிஸ்துவின் இனிதான நாமத்தில், உங்களுக்கு என் அன்பின் வாழ்த்துக்கள்!

இம்மட்டும் நடத்திய கர்த்தருக்கு ஸ்தோத்திரம்! இனிமேலும் நடத்தப் போகிற கர்த்தருக்கு ஸ்தோத்திரம்! கடந்த (2018) மார்ச் மாத ஊழியங்களை கர்த்தர் ஆசீர்வதித்தார்!

சென்னைப் பட்டணத்தின் எழுப்புதலுக்காக, 7 நாட்கள் நடைபெற்ற உபவாச ஜெபத்தை, கர்த்தர் மகிமையாக நடத்திக் கொடுத்தார். ஒவ்வொரு நாளும் ஒவ்வொரு இடத்தில் நடத்தப்பட்ட இந்த ஜெபத்தில், திரளான ஜனங்கள் கூடி வந்து ஜெபித்தார்கள்.

யாவர் மீதும் ஜெப ஆவி ஊற்றப்பட்டது. ஜனங்கள் பலத்த சத்தத்தோடு அழுது புலம்பி ஜெபித்ததைப் பார்க்க முடிந்தது. 'திருச்சபைப் போதகர்கள்', 'சுவிசேஷகர்கள்' என்று, தேவ ஊழியர்கள் யாவரும் ஒருமனதோடு கூடி வந்து ஜெபித்ததைப் பார்க்க முடிந்தது. நடைபெற்ற ஒவ்வொரு நாள் ஜெபத்திலும், ஆவியானவரின் கிரியைகளைப் பார்த்தபோது, 'எழுப்புதல் சமீபித்து விட்டது!' என்பதை உணர முடிகிறது.

மற்றொரு பக்கம், எந்தக் காலத்திலும் இல்லாத அளவிற்கு கிறிஸ்தவ திருச்சபைகள், தேவ ஊழியர்கள் தாக்கப்படுவதைப் பார்க்கிறோம். இதுவும், 'எழுப்புதல் சமீபித்து விட்டது!' என்பதையே நமக்கு வெளிப்படுத்துகிறது. "எழுப்புதலுக்கு முன், திருச்சபைகள் சிறு உபத்திரவத்தின் மத்தியில் கடந்து செல்லும்!" என்பது, கர்த்தர் நமக்கு ஏற்கெனவே வெளிப்படுத்திய ஒரு காரியம்தான்.

இந்த நாட்களில், திருச்சபைகளுக்காக, திருச்சபை மேய்ப்பார்களுக்காக, தேவ ஊழியர்களுக்காக அதிகமாக ஜெபியுங்கள்.

மதுரையில் 5 திருச்சபைகள் மதத் தீவிரவாதிகளால் தாக்கப்பட்டு இருக்கிறது! திருச்சபை மேய்ப்பார்கள் தாக்கப்பட்டு இருக்கிறார்கள்! ஆகவே, தேவ ஊழியர்கள், திருச்சபைகள் பாதுகாக்கப்பட ஜெபியுங்கள். மட்டுமல்ல, உபத்திரவங்களை சந்திக்கிற தேவ ஊழியர்களும், விசுவாசிகளும் சோர்ந்து போகாதிருக்க, என்ன வந்தாலும் பயப்படாமல், அவர்கள் கர்த்தரில் நிலைத்திருக்க ஜெபியுங்கள். திருச்சபைகளைத் தாக்குகிற மதத் தீவிரவாதிகள் இரட்சிக்கப்பட ஜெபியுங்கள்.

உலகமெங்கும் இருக்கிற தமிழ் மக்கள் மத்தியில் எழுப்புதல் உண்டாக வேண்டும் என்பது, கர்த்தருடைய திட்டம். ஆகவே, இந்த (2018) ஏப்ரல் மாதத்தில் பிரான்ஸ், சுவீட்சர்லாந்து மற்றும் கனடா போன்ற வெளி தேசங்களில், அங்குள்ள தமிழ் திருச்சபைகளை ஒருங்கிணைத்து, எழுப்புதலுக்காக 12 மணி நேர உபவாச ஜெபம் நடத்தப்படுகிறது. இந்த ஊழியங்களுக்காகவும், எனக்காகவும் விசேஷமாக



ஜெபியுங்கள்.

அடுத்து, இந்த 2018ம் வருடத்தில், இலங்கையில் 9 நாட்கள் உபவாச ஜெபம், மலேசியாவில் (7 நாட்கள்) உபவாச ஜெபம், சிங்கப்பூர் மற்றும் மியான்மர் தேசங்களில் உபவாச ஜெபம் என்று, எழுப்புதலுக்காக ஜெபிக்க, அங்குள்ள தமிழ் திருச்சபைகளை ஒருங்கிணைத்துச் செய்கிறோம். இதற்காகவும் ஜெபியுங்கள்.

ஒவ்வொரு மாதமும் கொழும்பு பட்டணத்தில் நடைபெற்று வரும் திறப்பின் வாசல் ஜெபத்தை தேவன் அற்புதமாக நடத்தி வருகிறார்.

செவ்வாய் கிழமைதோறும் திருகோணமலையில் தேசத்திற்காக ஜெபிக்க காலை 9:30 - மதியம் 2:00 மணிவரை சிறப்பு ஜெபம் நடைபெறுகிறது. கட்டாயமாக இந்த ஜெபத்தில் நீங்கள் கலந்து கொண்டு தேசத்திற்காக ஜெபிக்க அன்புடன் கேட்டுக் கொள்கிறேன்.

இலங்கை தேசத்திலே நாம் செய்து வருகிற ஊழியங்களுக்காக ஜெபித்து, கொடுத்து தாங்கி வருகிற உங்களை தேவன் அளவில்லாமல் ஆசீர்வதிக்க ஜெபிக்கிறேன்.

உலகமெங்கும் தமிழ் மக்கள் மத்தியில் எழுப்புதல் உண்டாகப் போகிறது!

தேவனுடைய கூடாரம் சீக்கிரமாகக் கட்டி முடிக்கப்பட வேண்டும். இதற்கு உங்கள் ஜெபம் அதிகமாகத் தேவை. ஜெப மலையில், தினமும் ஜெபிக்கிற மக்கள் பெருகிக் கொண்டே இருக்கிறார்கள். கர்த்தருக்கு ஸ்தோத்திரம்!

எனது இரட்சிக்கப்பட்ட நாளான, என் ஆவிக்குரிய பிறந்த நாளில் (மார்ச் 18) அனேகர் எனக்காக விசேஷமாக ஜெபித்தீர்கள்! வாழ்த்து அட்டைகளை அனுப்பினீர்கள்! உங்களுக்கு நன்றி கூறுகிறேன்.

தொடர்ந்து எனக்காக, என் மனைவிக்காக, நம் 'இயேசு விடுவிக்கிறார்' குடும்பத்திற்காக, என் உடன் ஊழியர்களுக்காக ஜெபித்துக் கொள்ளுங்கள். நாங்களும் உங்களுக்காக ஜெபிக்கிறோம்.

கிருபை உங்களோடு இருப்பதாக!

உங்கள் சகோதரன்,

Robert C. L.



சிலுவை நிழலில் சாய்ந்திளைப்பாறிடுவேன்!

“சிலுவை நிழலில் அனுதினம் அடியான் சாய்ந்திளைப்பாறிடுவேன்...” என்கிற இந்தப் பாடலை, ஒரு தேவ மனிதர், சிலுவையின் அன்பை ருசித்து, சிலுவையின் ஆசீர்வாதத்தை அனுபவித்துப் பாடி இருக்கிறார். இன்றைக்கும் இந்தப் பாடலைப் பாடும் போதெல்லாம், நம்முடைய உள்ளத்தின் பாரம் எல்லாம் நீங்கி, ஒரு சந்தோஷம் உண்டாகிறது!

இயேசு கிறிஸ்து, என்னுடைய மரணப் படுக்கையை மாற்றி, என்னை சுகமாக்கியபோது, நாங்கள் சென்னையில் இருந்தோம். அவர் எனக்கு அற்புதம் செய்தபடியினால், என் வீட்டார் என்னை மாத்திரம் ஆலயத்திற்குச் செல்ல அனுமதித்தார்கள்.

எங்கள் வீட்டிற்குப் பக்கத்து வீட்டில், ஒரு கிறிஸ்தவக் குடும்பத்தார் இருந்தார்கள். தினமும் இரவு 8:00 மணிக்கு அவர்கள் வீட்டில் குடும்ப ஜெபம் செய்வார்கள். அப்பொழுது சில பாடல்களைப் பாடி, வேத வசனங்களை வாசித்து ஜெபிப்பார்கள்.

அந்த நாட்களில், எங்கள் வீட்டார் எல்லோரும் 'இந்து'க்களாக இருந்தபடியினால், எங்கள் வீட்டில் குடும்ப ஜெபம் எல்லாம் கிடையாது. ஆகவே நான், என் பெற்றோருடைய அனுமதியோடு அந்த வீட்டுக் குடும்ப ஜெபத்தில் பங்கு பெற்று ஜெபிப்பேன். அங்குதான் அனேகக் கிறிஸ்தவப் பாடல்களை நான் கற்றுக் கொண்டேன்.

அந்த வீட்டுக் குடும்ப ஜெபத்தில்தான், இந்தப் பாடலை நானும் பாடக் கற்றுக் கொண்டேன். இந்தப்

பாடலைப் பாடும் போதெல்லாம், இயேசு கிறிஸ்துவின் சிலுவை அன்பு, எனக்குள் ஆறுதலையும், விசுவாசத்தையும் தூண்டி எழுப்புவதை நான் உணர்கிறேன்.

இயேசு கிறிஸ்துவின் சிலுவையை தியானிக்க, தியானிக்க, நம்முடைய உள்ளத்தில் ஒரு ஆறுதலும், சந்தோஷமும் உண்டாகும்.

சில சமயங்களில், தாங்க முடியாத பாரம் என் உள்ளத்தை அழுத்தும் போதெல்லாம், இயேசு கிறிஸ்துவின் சிலுவையின் அடியில் அமர்ந்து, அந்த சிலுவையின் நிழலில் சாய்ந்து, இளைப்பாறுதலைப் பெற்றுக் கொள்வேன்.

இன்றைக்கு உங்களுக்கும் ஒரு இளைப்பாறுதல், இயேசு கிறிஸ்துவின் சிலுவையின் நிழலில் கிடைக்கும்.

இயேசு கிறிஸ்துவின் சிலுவையை நோக்கிப் பாருங்கள்! அந்த சிலுவையில் தொங்குகிற இயேசு கிறிஸ்துவைப் பாருங்கள்! அவர்தான் என்றென்றைக்கும் உங்கள் ஆறுதல் நாயகர்!

உங்களுக்காகத்தான் அந்த சிலுவையில் அத்தனை வேதனைகளையும் அவர் சகித்தார்! உங்களுக்கு ஆறுதலும், இளைப்பாறுதலும் அந்த இயேசு கிறிஸ்துவின் சிலுவை நிழலில் உண்டு!

இயேசு கிறிஸ்துவின் சிலுவையை தியானிக்க தியானிக்க, அந்த சிலுவையின் ஆசீர்வாதங்கள் நமக்குள் இறங்கி வரும்!

பாவத்தின் பாரம் நீங்கும்!

ஒரு திருச்சபையில் உள்ள வயதான சில தகப்பன்மார்கள், ஒவ்வொரு ஞாயிற்றுக் கிழமையும் மாலை வேளையில் அருகிலுள்ள கிராமத்திற்கு ஊழியத்திற்குச் செல்வார்கள். ஒருநாள், அந்த திருச்சபையைச் சார்ந்த ஒரு பக்தியுள்ள வாஸ்பன், “நானும் உங்களோடு ஊழியத்திற்கு வரட்டுமா?” என்று அவர்களிடத்தில் கேட்டான்.

அவர்களும் அவனை மிகுந்த மகிழ்ச்சியோடு அந்தக் கிராம ஊழியத்திற்கு அழைத்துக் கொண்டு போனார்கள். அவர்கள் அந்தக் கிராமத்திற்கு அருகில் வந்தபோது, அங்கிருந்த ஒரு பள்ளிக்கூடத்தில் கூடி ஜெபித்தார்கள். அந்த வயதான தகப்பன்மார்கள் எல்லோருமே இயேசு கிறிஸ்துவை மிகுந்த மகிழ்ச்சியோடு பாடி, அவருக்குள் கனிசூருவதை அந்த வாஸ்பன் பார்த்தான்.

அவன் அந்தக் காட்சியைப் பார்த்தபோது, அவர்களுக்குள் காணப்பட்ட அந்த சந்தோஷம் தனக்குள் இல்லை என்பதை உணர்ந்தான். பக்தி உள்ளவன்தான்!

தவறாமல் ஆலய ஆராதனைக்குச் செல்கிறவன்தான்! என்றாலும், தனக்குள் ஒரு வெறுமை இருப்பதை அவன் உணர்ந்தான்.

அப்பொழுது அவன், “எனக்குள்ளேயே ஒரு சந்தோஷம் இல்லையே! இந்த நிலையில், என்னால் எப்படி மற்றவர்களுக்கு சந்தோஷமான செய்தியை அறிவிக்க முடியும்?” என்று எண்ணி, “நீங்கள் போய் ஊழியம் செய்து விட்டு வாருங்கள். நான் கொஞ்சம் தனித்திருந்து ஜெபிக்க விரும்புகிறேன்.” என்று அவர்களிடத்தில் சொன்னான்.

‘சரி’ என்று சொல்லி விட்டு, அவர்கள் எல்லோரும் சென்ற பிறகு, அங்கிருந்த ஒரு இடத்தில் அவன் தனித்து முழங்கால்படியிட்டு ஜெபிக்க ஆரம்பித்தான்.

அப்பொழுது கர்த்தர், அவனுக்கு ஒரு தரிசனத்தைக் காண்பித்தார்.

அதாவது, சிலுவையில் தொங்குகிற இயேசு கிறிஸ்துவை அவன் பார்த்தான்! தன் இரண்டு கைகளிலும், கால்களிலும் ஆணிகள் அடிக்கப்பட்டு, தலையில் முள் முடி சூட்டப்பட்டு, இரத்தம் வடிய வடிய, சிலுவையில் இயேசு கிறிஸ்து தொங்கிக் கொண்டிருந்தார். அவருடைய கண்கள் அவனை நோக்கிப் பார்த்தது. அவருடைய அந்தக் கனிவான பார்வை, அவனுடைய உள்ளத்தை உடைத்தது!

அவனுடைய உள்ளம் பாவத்தின் பாரத்தினால் நிறைந்து இருந்தபடியினால், “இயேசுவே, என் பாவங்களை மன்னியும்!” என்று கதறி அழுதான். அவனுடைய கண்களுக்கு முன்பாகத் தெரிந்த அந்தச் சிலுவை கொஞ்சம் கொஞ்சமாக நகர்ந்து, அவனுடைய தலைக்கு மேலாக வந்ததைப் பார்த்தான். அப்பொழுது, அந்த சிலுவையில் இருந்து வடிந்த இரத்தம் தன்

மீது சொட்டுச் சொட்டாக விழுவதைப்போல உணர்ந்தான்.

உடனே தன்னுடைய இருதயத்தில் இருந்த பாவ பாரம் எல்லாம் நீங்கி, இனம் புரியாத ஒரு சந்தோஷம் தன் உள்ளத்தை நிரப்புவதை உணர்ந்தான். அவனையும் அறியாமல், கர்த்தரைத் துதித்துப் பாடினான். அதுவரை அவனுக்குள் இருந்த பாவத்தின் பாரம் நீங்கி, ஒரு இளைப்பாறுதல் அவனுடைய உள்ளத்தில் வந்தது. பிற்காலத்தில், அவன் கர்த்தருக்காக மகிமையான ஊழியத்தைச் செய்தான்.

“நாம் பாவங்களுக்குச் செத்து, நீதிக்குப் பிழைத்திருக்கும்படிக்கு, அவர் தாமே தமது சார்த்திலே நம்முடைய பாவங்களைச் சிலுவையின்மேல் சுமந்தார்.” 1 பேதுரு 2:24.

“...இயேசுகிறிஸ்துவின் இரத்தம் சகல பாவங்களையும் நீக்கி, நம்மைச் சுத்திகரிக்கும்.” 1 யோவான் 1:7.

இப்பொழுது, ஏதோ ஒரு பாவம் உங்களை பாரமாய் அழுத்துகிறது! உங்கள் மனசாட்சியே, உங்களைக் குற்றப்படுத்துகிறது! உங்களுக்குத் தேவை, ஒரு இளைப்பாறுதல்!

இன்றைக்கு, இப்பொழுது நீங்கள் அதைப் பெற்றுக் கொள்ளலாம்! இயேசு கிறிஸ்துவின் சிலுவையண்படை வாருங்கள். அந்த சிலுவையில் தொங்கும் இயேசு கிறிஸ்துவிடம் மனம் திறந்து பேசுங்கள்.

“நீ ஒரு பாவியே!” என்று சொல்லி, உங்களை அவர் புறம்பே தள்ளி விட மாட்டார். உங்கள் பெலனீனங்களைப் புரிந்து கொள்கிறவர், இயேசு கிறிஸ்து ஒருவர் மாத்திரமே! ‘பாவம்!’ என்கிற பிரச்சனையில் இருந்து உங்களுக்கு ஒரு விடுதலையைக் கொடுக்கத்தான், இயேசு கிறிஸ்து சிலுவையில் தன்னுடைய இரத்தத்தைச் சிந்தினார். அந்த இயேசு கிறிஸ்துவினுடைய இரத்தத்தின் வல்லமை, உங்களுக்குள் விடுதலையைக் கொண்டு வரும்.

இயேசு கிறிஸ்துவின் சிலுவையண்படை வாருங்கள். அவருடைய பாடுகளை தியானியுங்கள். அப்பொழுது உங்களுக்கு இளைப்பாறுதல் உண்டாகும். இயேசு கிறிஸ்துவின் சிலுவையின் நிழலில் சாய்ந்து இளைப்பாருங்கள்!



பாவ பாரம் நீங்கும்... இயேசு கிறிஸ்துவின் இரத்தத்தால்!

வியாதியின் வேதனை மாறும்!

ஒருமுறை, ஊழியத்தின் நிமித்தமாக ஒரு குறிப்பிட்ட வெளி தேசத்திற்கு நான் சென்றிருந்தபோது, அங்கு ஒரு சகோதரனை சந்தித்தேன். அப்பொழுது அவர், தன் வாழ்க்கையில் நடந்த ஒரு அற்புதத்தை இப்படியாக எனக்குச் சொன்னார்:

பல வருடங்களாக, ஒரு விதமான தலை வலி, அவரை அடிக்கடி வேதனைப் படுத்திக் கொண்டே இருந்தது. அந்தத் தலை வலி வந்து விட்டால், அவருக்கு ஒரு மரண வேதனை உண்டாகி விடும்! சில மணி நேரங்கள் எதுவுமே செய்ய முடியாமல், மிகவும் கஷ்டப்படுவார். அவர் இயேசு கிறிஸ்துவை ஏற்றுக் கொண்டு இரட்சிக்கப்பட்ட பிறகும் கூட, அந்தத் தலை வலி அவருக்குத் தொடர்ந்து வந்து கொண்டேதான் இருந்தது!

சில சமயங்களில் அந்த வலியைத் தாங்க முடியாமல், "இயேசுவே, என்னால் இந்த வலியைத் தாங்க முடியவில்லை. என்னை எடுத்துக் கொள்ளும்!" என்று சொல்லி கதறுவார்!

ஒருநாள், அவர் ஆலய ஆராதனையில் இருந்தபோது, அவருக்கு அந்த வலி விட்டது. அப்பொழுது, இயேசு கிறிஸ்துவின் சிலுவை மரணத்தை நினைவுகூரும்படியான, 'திருவிருந்து ஆராதனை' நடந்து கொண்டிருந்தது. இவரும் அந்த வலியோடு திருவிருந்தில் பங்கு பெற, வரிசையில் நின்று போய் கொண்டிருந்தார்.

அப்பொழுது அந்தத் தலை வலி அதிகமானதினால், வேதனையில் கலங்கினார். திடீரென்று அவருடைய கண்களுக்கு முன்பாக ஒரு தரிசனத்தைக் கண்டார்.

அதாவது, தலையில் முள்முடி கூட்டப்பட்ட இயேசு கிறிஸ்துவின் முகத்தை அவர் தரிசித்தார். முடிகள் பதிந்து, தலை முழுவதும் இரத்தம்!

"ஏன் இந்தக் காட்சி எனக்குக் காட்டப்படுகிறது?" என்று அவர் நினைத்துக் கொண்டு இருக்கும்போது, இயேசு கிறிஸ்து அவரோடு கூட இப்படியாகப் பேசினார்:

"உனக்கு வந்திருக்கிற தலை வலியை நான் சிலுவையில் சுமந்து முடித்து விட்டேன்.

என் தலையில் முள் முடியை வைத்து கோலினால் அடித்தபோது, உன் வேதனை என் மீது வந்து விட்டது. உனக்காகத்தான் நான் அந்த வேதனையை ஏற்றுக் கொண்டேன். ஆகவே, நான் உன்னைக் குணமாக்குகிறேன்!" என்றார்.

உடனே அந்தத் தலை வலி அவரை விட்டு மறைந்து போனது. அதன் பிறகு ஒருநாள் கூட அந்தத் தலை வலி அவருக்கு வந்ததே இல்லை. சிலுவையில் வியாதிகளை சுமந்த இயேசு கிறிஸ்துவின் மூலமாக அந்த வேதனை நீங்கியது. அவருடைய சரீரத்தில் உண்டாயிருந்த அந்த

வேதனை நீங்கி, அவருக்கு ஒரு இளைப்பாறுதல் உண்டானது!

உங்களுக்கும் உண்டாகும்! சுகம் உண்டாகும்!

இளைப்பாறுதல் உண்டாகும்!

"அவர் (இயேசு) தாமே நம்முடைய பெலனீனங்களை ஏற்றுக்கொண்டு, நம்முடைய நோய்களைச் சுமந்தார்..." மத்தேயு 8:17.

"...அவருடைய தழும்புகளால் குணமானீர்கள்." 1 பேதுரு 2:24.

இன்றைக்கு, நீங்களும் வியாதியினால் வேதனைப்படுகிறீர்களா? எப்போப்பட்ட வியாதியானாலும், நீங்கள் சுகமாவீர்கள்! உங்கள் வியாதி நீங்கும்! அற்புதமான சுகம் உங்களுக்கு உண்டாகும்!

இயேசு கிறிஸ்துவின் சிலுவைவண்டை வாருங்கள்!

உங்களுக்காக அவர் சிலுவையில் பட்ட பாடுகளை தியானியுங்கள்! அவருடைய சரீரம் சிலுவையில் நொருக்கப்பட்டதை நினைத்துப் பாருங்கள்! (ஏசாயா 53:5).

இயேசு கிறிஸ்துவினுடைய அந்த சிலுவையின் நிழலில் வந்து இளைப்பாறுங்கள்! சிலுவையில் அறையப்பட்ட அந்த இயேசு கிறிஸ்துவை தியானிக்க தியானிக்க, உங்களுக்கு இளைப்பாறுதல் உண்டாகும்!



வியாதியின் வேதனை மாறும்... இயேசு கிறிஸ்துவின் தழும்புகளால்!

கண்ணீர் களிப்பாகும்!

ஒரு பள்ளிக்கூடத்தில் ஆசிரியையாகப் பணி செய்கிற, ஒரு தாயாரை எனக்குத் தெரியும். அவர்கள், தனக்குக் கொடுக்கப்பட்ட வேலையில் உண்மை உள்ளவர்களாக இருந்தார்கள்.

ஒருநாள், தலைமை ஆசிரியர் அந்தத் தாயாரின் மீது கொண்ட பொறாமையினால், செய்யாத குற்றத்தை அவர்கள் மீது சுமத்தி, எல்லோருக்கும் முன்பாக அவர்களை அவமானப்படுத்தி விட்டார்.

அந்தத் தாயார், இருதயம் உடைந்து போன நிலைமையில், தன் வீட்டிற்கு வந்தார்கள். நடந்த சம்பவத்தைப் பற்றி, வீட்டில் இருந்த யாரிடத்திலும் அவர்கள் சொல்லவில்லை. தன் கணவருக்கும், பிள்ளைகளுக்கும் இரவு உணவு தயாரித்துக் கொடுத்தார்கள். அன்று இரவு எல்லோரும் படுத்துத் தூங்கிய பிறகும், அந்தத் தாயாருக்கு தூக்கமே வரவில்லை.

பள்ளிக்கூடத்தில் அவமானப்பட்ட அந்த சம்பவம், அவர்களுடைய உள்ளத்தை மிகவும் பாதித்து விட்டது. “இனி எப்படி நாளைக்கு அந்தப் பள்ளிக்கூடத்திற்குப் போய் வேலை செய்வது? எப்படி மற்ற ஆசிரியர்களை சந்திப்பது? அதை விட மரித்து விட்டால் நல்லது!” என்று என்று எண்ணி, மரணத்தை நாடினார்கள்.

தனியாக உட்கார்ந்து, கண்ணீர் விட்டு அழுது கொண்டிருந்தார்கள். திடீரென்று அவர்களுடைய கண்களுக்கு முன்பாக, ஒரு காட்சி தெரிந்தது. அதாவது, சிலுவையில் தொங்கிக் கொண்டிருந்த இயேசு கிறிஸ்துவை அவர்கள் பார்த்தார்கள். உடனே மிகுந்த நடுக்கத்தோடும், கண்ணீரோடும் அந்த இடத்திலேயே முழங்கால்படியிட்டார்கள்.

அப்பொழுது இயேசு கிறிஸ்து அந்தத் தாயாரோடு கூட பேச ஆரம்பித்தார்:

“மகனே, ஏன் அழுது கொண்டிருக்கிறாய்? அன்றைக்கு சிலுவையில் நான் அவமானப்பட்டதை நினைத்துக் கொள். உன் அவமானங்களை நான் சிலுவையில் சுமந்து விட்டேன். சிலுவையில் அவமானங்களை சகித்த என்னை நினைத்துக் கொள். நான் உன் வேதனைகளை மாற்றுக்கிறேன்!” என்றார்.

அந்த வினாடியே ஒரு ஆறுதல், அந்தத் தாயாருடைய உள்ளத்தை நிரப்பியது! அவர்களுடைய உள்ளத்தில் இருந்த காயங்கள் எல்லாம் மாறியது! அவர்களுடைய கண்ணீர் களிப்பாக மாறி விட்டது!

“மெய்யாகவே அவர் (இயேசு கிறிஸ்து) நம்முடைய பாடுகளை ஏற்றுக்கொண்டு, நம்முடைய துக்கங்களைச் சுமந்தார்.” ஏசாயா 53:4. நம்முடைய பாடுகள், துக்கங்கள் எல்லாவற்றையும் இயேசு கிறிஸ்து சிலுவையில் சுமந்து விட்டார்.

எதற்காக?

நம்முடைய பாடுகளையும், துக்கங்களையும் நீக்கி, நமக்கொரு இளைப்பாறுதலைக் கொடுக்க, நமக்காகவே சிலுவையில் இயேசு கிறிஸ்து பாடுபட்டார்!

இன்றைக்கு நீங்களும் கூட, பாடுகள், நினைவுகள் மத்தியில் கலங்குகிறீர்களா? பொய்யான குற்றச்சாட்டுகளால் அவமானப்பட்டு நிற்கிறீர்களா?

கலங்காதீர்கள்! உங்களுக்கு இளைப்பாறுதல் உண்டு! இயேசு கிறிஸ்துவின் சிலுவையன்னை வாருங்கள்! சிலுவையில் தொங்குகிற இயேசு கிறிஸ்துவைப் பாருங்கள்! அவருடைய சிலுவைப் பாடுகளை தியானியுங்கள், உங்களுக்கு இளைப்பாறுதல் உண்டாகும்!

இயேசு கிறிஸ்துவின் சிலுவையின் நிழலில் சாய்ந்து இளைப்பாருங்கள்!

சாபம் ஆசீர்வாதமாகும்!

எனக்கு ஒரு சகோதரனைத் தெரியும். கர்த்தரை அறியாத ஒரு குடும்பத்தில் பிறந்து, பக்தியோடு வளர்க்கப்பட்ட அவரை, ஒருநாள் இயேசு கிறிஸ்து சந்தித்தார்! அவர் இரட்சிக்கப்பட்டு, கர்த்தருடைய பிள்ளையாக மாறினார். என்றாலும், அவருடைய வீட்டிற்குள்ளே ஆசீர்வாதம் இல்லை.

அனைக சொத்துக்கள் இருந்தன! ஏராளமான வருமானம் வந்தது! ஆனால் எவ்வளவு வருமானம் வந்தாலும், வீட்டில் ஆசீர்வாதம் நிலை நிற்பதில்லை. அதனால், பணக் கஷ்டம்! கடன் பிரச்சனை! அந்த சகோதரர், “நான் இயேசு கிறிஸ்துவை ஏற்றுக் கொண்டிருக்கிறேன்! ஜெபிக்கிறேன்! கர்த்தருக்குப்

பயந்து நடக்கிறேன்! என்றாலும், ஏன் ஆசீர்வாதம் இல்லை?” என்று யோசித்தார்.

அப்பொழுது, “இது சாபத்தினால் உண்டானது!” என்பதை, வேத வசனத்தின் வெளிச்சத்தில் அவர் அறிந்து கொண்டார். அதாவது, ‘விக்கிரக ஆராதனை, மனுஷ வணக்கம் போன்றவைகள் சாபமாகத் தொடர்கிறது!’ என்பதைத் தெரிந்து கொண்டார்.

“முன்னோர்களுடைய பாவம், சாபமாய் தொடர்கிறது!” என்பதை அவர் அறிந்தபோது, இயேசு கிறிஸ்துவின் சிலுவையன்னை சென்றார்.

“இயேசுவே, சிலுவையில் எங்கள் சாபங்களை எல்லாம் சுமந்தீர்! அந்த சாபத்தில் இருந்து எனக்கு

துன்பம், துயரம் விலகட்டும்... இயேசு கிறிஸ்துவின் சிலுவைப் பாடுகளால்!

விருதலையை தாரும்!" என்று சொல்லி, கண்ணீரோடு அவர் ஜெபித்தபோது, ஒரு மாற்றம் உண்டானது!

சாபக் கட்டுகள் எல்லாம் முற்றிலுமாக அறுக்கப்பட்டது! அவருடைய வீட்டிற்குள் ஆசீர்வாதம் உண்டானது! சாபம் ஆசீர்வாதமாக மாறியது! அல்லலோடியா!

இன்றைக்கு, நீங்களும் சாபத்தினால் பாதிக்கப்பட்டு கலங்குகிறீர்களா? "என் குடும்பத்தில் ஆசீர்வாதமே இல்லை! எல்லாமே தடைப் பட்டுப் போகிறது! நஷ்டத்திற்கு மேல் நஷ்டம்! கஷ்டத்திற்கு மேல் கஷ்டம்!" என்று, வெளியே சொல்ல முடியாத ஒரு வேதனையில் இருக்கிறீர்களா?

இயேசு கிறிஸ்துவின் சிலுவையைண்டை வாருங்கள்!

"மரத்திலே தூக்கப்பட்ட எவனும் சபிக்கப்பட்டவன் என்று எழுதியிருக்கிறபடி, கிறிஸ்து நமக்காகச் சாபமாகி, நியாயப்பிரமாணத்தின் சாபத்திற்கு நம்மை நீங்கலாக்கி மீட்டுக்கொண்டார்." கலா. 3:13.

சிலுவையில் இயேசு கிறிஸ்து உங்கள் சாபத்தை சுமந்து முடித்தபடியினால், சிலுவையில் அறையப்பட்ட அந்த இயேசு கிறிஸ்துவின் உங்கள் சாபம் ஆசீர்வாதமாக மாறும்!

சிலுவையின் நிழலில் சாய்ந்து இளைப்பாற வாருங்கள்! சிலுவையில் அறையப்பட்ட இயேசு கிறிஸ்து உங்களை நேசிக்கிறார்! உங்களுக்காகத்தான் அவர் சிலுவையில் தன்னையே

பலியாகக் கொடுத்தார். விசுவாசியுங்கள்! சிலுவையில் அறையப்பட்ட இயேசு கிறிஸ்துவை விசுவாசியுங்கள். உங்கள் பாவங்கள், சாபங்கள், வியாதிகள், பிரச்சனைகள், பாடுகளை, இயேசு கிறிஸ்து சிலுவையில் சுமந்து முடித்து விட்டார் என்பதை விசுவாசியுங்கள்!

விசுவாசத்தோடு ஜெபியுங்கள், அற்புதங்களைக் காண்பீர்கள்! இயேசுவே, எனக்காக நீர் சிலுவையில் பட்ட பாடுகளுக்காக, உமக்கு ஸ்தோத்திரம்!

என் பாவங்களை, என் சாபங்களை, என் வியாதிகளை, என் பாடுகளை சிலுவையில் சுமந்து தீர்த்தீரே, உமக்கு ஸ்தோத்திரம்!

உம்முடைய சிலுவையண்டை நான் வருகிறேன்! எனக்கு நீர் இளைப்பாறுதல் தாரும்!

உம்முடைய இரத்தத்தால், என் இதயத்தைக் கழுவும், என் பாவ பாரத்தை நீக்கும்!

உம்முடைய தழும்புள்ள கரத்தினால் என்னைத் தொடும்! என் வியாதியின் வேதனையை நீர் மாற்றும்!

என்னுடைய சாபத்தை நீர் சுமந்தீரே! அந்த சாபக் காட்டுகளை அறுத்தருளும்! சாபம் ஆசீர்வாதமாக மாறட்டும்!

என்னுடைய பாடுகளை ஏற்றுக் கொண்டீரே! என்னுடைய இருதயத்தில் உள்ள பாரத்தை மாற்றும்! என் வேதனையை நீக்கும்! எனக்கு ஆறுதல் தாரும்!

சிலுவை நிழலில் அழுதினம் அடியான் சாய்ந்து இளைப்பாறிடுவேன்! நீர் எனக்குக் கொடுக்கிற இளைப்பாறுதலுக்காக நன்றி! உமக்கு நன்றி இயேசுவே!



சாபத்தின் வல்லமை அழியட்டும்... இயேசு இரத்தத்தால்!

திருகோணமலையில்

'இயேசு விடுவிக்கிறார்'

கெத்செமனே ஜெப மையம்!

ஒவ்வொரு செவ்வாய்க்கிழமையும்

காலை 9:30 - மதியம் 2:00 மணிவரை.

திறப்பின் வாசல் ஜெபம்

தேசத்திற்காக ஜெபிக்க வாருங்கள்!

Contact: 011-2930 152.

Our Address of India: 'Jesus Redeems', Nalumavadi-628 211, Thoothukudi Dist., India. Ph: 04639-22 00 22.



இயேசுவும், நாலும்!



Jesus & Myself!!

கடந்த (2018)

மாபீர் மாத இதழில், “உங்கள் வாழ்க்கையிலே நடந்த அற்புதங்களைப் பற்றிச் சொன்னீர்கள்! உங்களுக்குள்ளே ஆத்துமாக்களைக் குறித்த தணியாத ஒரு தாகம் இருப்பதையும் பார்க்க முடிகிறது! ஊழியமும் செய்ய ஆரம்பித்து விட்டீர்கள்! எப்படி சின்னச் சின்னதாக ஊழியம் செய்ய ஆரம்பித்தீர்கள்? ‘இயேசு விடுவிக்கிறார்’ என்கிற இந்த ஊழியம் எப்பொழுது குவங்கியது?” என்று, நமது சகோதரர் அவர்களிடத்தில் கேட்டபோது....

“...அவ்வப்போது, விடுமுறை நாட்களில் என் சொந்த ஊரான நாலுமாவடிக்குப் போய், ஒரு மாதம் தங்கியிருந்து நான் ஊழியம் செய்து விட்டுப் போகிறதினால், எங்கள் திருச்சபையிலும், ஊரில் இருக்கிறவர்களுக்கும் என்னைப் பற்றிக் கொஞ்சம் தெரியும்.” என்று சொன்னதாக வாசித்திருப்பீர்கள்.

இதோ, அதன் தொடர்ச்சி...

சென்னையிலும் எங்களுக்குச் சொந்தமாக வீடுகள் இருந்தன. 3 வீடுகளை வாடகைக்குக் கொடுத்திருந்தார்கள். என்னுடைய குடும்பத்தினர் எல்லோரும் மறுபடியும் எங்கள் சொந்தக் கிராமத்திற்கே திரும்பிப் போய் விட்டார்கள். என்னுடைய சகோதரர்கள், வேலையின் நிமித்தமாக வெளி இடங்களுக்குச் சென்று விட்டார்கள். நான் மட்டும்தான் சென்னையில் இருந்து ஊருக்கு வந்து போய் கொண்டிருந்தேன்.

ஒருநாள் என் தாயார் என்னிடத்தில், “உன்னை நீ ஊழியத்திற்கென்று ஒப்புக் கொடுத்து விட்டாய். நீ சென்னையில் இருக்கிறபடியினால், அங்கு இருக்கிற அந்த வீட்டை நீயே எடுத்துக் கொள். நீ அங்கிருந்து கொண்டு ஊழியத்தைச் செய்.” என்று சொன்னார்கள்.

காரணம், 1968 முதல், 1978 வரை, சென்னை-‘பாடி’ என்கிற இடத்தில்தான் நான் 10 வருடங்களாக இருந்தேன். அந்த இடம்தான் எனக்கு நன்கு பழக்கமான இடமாகவும் இருந்தது.

ஆனால், நான் தேவ சமூகத்தில் அமர்ந்து அந்தக் காரியத்திற்காக ஜெபித்தபோது, “இல்லை. நீ உன்னுடைய சொந்தக் கிராமத்திற்குப் போ. நீ அங்கிருந்து கொண்டோன் என் ஊழியத்தைச் செய்ய வேண்டும். அங்கிருந்து உன்னை பல இடங்களுக்குக் கொண்டு செல்வேன்.” என்று கர்த்தர் மிகத் தெளிவாக என்னிடத்தில் பேசினார். நானும் கர்த்தருடைய வார்த்தைக்குக் கீழ்படிந்து, உடனே என்னுடைய சொந்தக் கிராமமான நாலுமாவடிக்ே வந்து விட்டேன்.

அதுவும், வேதாகமக் கல்லூரியில் 3 வருடங்கள்தான் படித்திருக்கிறேன்! இன்னும் சில மாதங்கள் படித்து கடைசித் தேர்வு எழுதினால்தான், அதற்குரிய சான்றிதழ் கிடைக்கும். ஆனால் கர்த்தர்,

“அதெல்லாம் உனக்கு வேண்டாம். வேதாகமத்தைப் பற்றி நன்றாக நீ தெரிந்து கொள்வதற்குத்தான், உன்னை வேதாகமக் கல்லூரிக்கு நான் கொண்டு வந்தேன். அதனுடைய அடிப்படை உனக்கு நன்றாகத் தெரிந்து விட்டது. அது உனக்குப் போதும். நீ செய்யப் போகிற ஊழியத்திற்கு, அந்தப் பட்டமெல்லாம் உனக்குத் தேவையில்லை.” என்று சொல்லி விட்டார். ஆகவே அதையும் இடையிலேயே விட்டு விட்டு, நேராக நாலுமாவடிக்கு வந்து, எடுத்தவுடனே எந்த ஊழியத்தையும் செய்ய நான் ஆரம்பிக்கவில்லை.

எங்கள் ஊரைச் சுற்றி இருக்கிற ஆலயங்களில் நடக்கிற ஞாயிறு ஆராதனைகளில் தேவ செய்தியைக் கொடுக்க என்னை அழைப்பார்கள். அந்த நாட்களில், எங்கள் ஊருக்கு வெளியே இருக்கிற, ‘தேரி’ என்கிற வனாந்தரப் பகுதிக்குப் போய் நான் ஜெபிப்பதுண்டு. ஒருநாள் அப்படியாக நான் ஜெபித்துக் கொண்டிருக்கும்போது, கர்த்தர் எனக்கு ஊழியத்தைக் குறித்தான அனேக தரிசனங்களைக் கொடுத்தார்.

முன்பு கர்த்தர் எனக்குக் கொடுத்திருந்த அந்த தீர்க்கதரிசனங்களை எல்லாம் உறுதிப்படுத்தும்படி, அந்த ஊரில் இருந்து கொண்டு, “என்னென்ன ஊழியங்கள் எல்லாம் செய்யப்பட வேண்டும்!” என்று கர்த்தர் என்னிடத்தில் பேசியபோது, நான் சந்தோஷப்படவில்லை. மாறாக, எனக்குள் ஒரு பெரிய பயம்தான் உண்டானது!

“இவ்வளவு பெரிய ஊழியத்தை என்னால் எப்படிச் செய்ய முடியும்? இங்கிருந்து மிஷனரிகளை அனுப்ப வேண்டும். கைப் பிரதிகள் அச்சடித்து அனுப்ப வேண்டும்.” என்று, இங்கிருந்து என்னென்ன மாதிரியான ஊழியங்கள் எல்லாம் நடக்கப் போகிறது என்பதைப் பற்றி, கர்த்தர் என்னோடு குறிப்பிட்டுப் பேச ஆரம்பித்தார்.

அந்த வனாந்தரத்தில் நான் ஜெபம் பண்ணிக் கொண்டிருக்கும் போதுதான், ஊழியத்தைக் குறித்த

தரிசனத்தை எல்லாம் கர்த்தர் எனக்குக் காண்பித்தார். நான் அதைப் பார்த்தபோது, மிகவும் பயந்து போனேன்.

“இவ்வளவு பெரிய ஊழியமா? இவைகளை எல்லாம் எப்படி இந்தச் சிறிய கிராமத்தில் இருந்து கொண்டு செய்ய முடியும்? எனக்கு அவைகளை செய்யக் கூடிய ஞானமும் இல்லை, அனுபவமும் இல்லை ஆண்டவரே!” என்று கர்த்தரிடத்தில் சொன்னேன்.

அப்பொழுது கர்த்தர், “நீ ஒரு ஜெபக் குழுவை ஏற்படுத்து. உனக்காக ஜெபிக்கிற மக்களை நான் எழுப்பித் தருவேன். அந்த ஜெபத்தின் மூலமாக இந்த ஊழியங்களை எல்லாம் நான் செய்து முடிப்பேன்.” என்று கர்த்தர் எனக்கு வாக்குக் கொடுத்தார்.

வந்தார்கள். அவர்கள் எல்லோரும் எனக்கு ஆவிக்குரிய நண்பர்களாகி விட்டார்கள். அவர்களை நான் சம்பிட்டுபோது மிகுந்த வாஞ்சையோடு வந்தார்கள். இப்படியாக, நாசரேத்திலிருந்து ஒரு குழுவினர் ஜெபிக்க வந்தார்கள்.

தினமும் கூடி ஜெபம் பண்ணுவோம். உள்ளூர் திருச்சபையில் தினமும் ஆராதனை நடக்கும். அதை முடித்து விட்டு வந்து, நாங்கள் ஜெபம் செய்வோம். உள்ளூர் திருச்சபைக்கு நாங்கள் தொந்தரவு செய்ய மாட்டோம். ஆலய ஆராதனை நேரத்தில் நாங்கள் ஜெபிக்கக் கூட மாட்டோம்.

இதில் காணிக்கை எடுக்க மாட்டோம். தசம பாகம் கொடுக்க மாட்டோம். ஜெபம் மட்டும் தான் செய்வோம். தேசத்திற்காக, எழுப்புதலுக்காக, ஜனங்கள் இரட்சிக்கப்பட ஜெபிக்க ஆரம்பித்தோம்.

ஆரம்பத்தில் ஒரு சிறிய ஜெபக் குழுவினர் உங்களோடு சேர்ந்து ஊக்கமாக ஜெபித்து வந்திருக்கிறார்கள்! அப்படித்தானே?

ஆம்! அதனால்தான் நாங்கள் 1978ம் வருடம் அக்ட. 2ம் தேதி, விடுமுறை நாளான ‘காந்தி ஜெயந்தி’யன்று, ‘இயேசு விடுவிக்கிறார்’ என்கிற பெயரில் ஒரு ஜெபக் குழுவை ஆரம்பித்தோம். நாங்கள் ஊழியத்தை ஆரம்பித்ததே ஒரு சிறிய ஜெபக் குழுவாகத்தான் ஆரம்பித்தோம்.

தினந்தோறும் நாங்கள் ஒரு இடத்தில் கூடி, இந்தியாவிற்காக ஜெபிக்க வேண்டும். அதுதான் எங்களுடைய நோக்கமாக இருந்தது. அதாவது, “தேசத்திற்காக ஜெபிக்க வேண்டும். திருச்சபைகளுக்காக ஜெபிக்க வேண்டும். அழிந்து கொண்டிருக்கிற ஆத்துமாக்களுக்காக ஜெபிக்க வேண்டும்.” என்று தீர்மானித்து, ஒரு ஜெப குழுவாகத்தான் ஆரம்பித்தோம்.

அந்த ஜெபக் குழுவில், நாலுமாவடிசைச் சேர்ந்த 2, 3 பேர் ஆண்களும், 20, 30 தாய்மார்களும் இருந்தார்கள்.

நீங்கள் அழைத்தவுடனே அவர்கள் உங்களோடு இணைந்து ஜெபிக்க வாஞ்சையோடு வந்தார்களா?

ஆம்! வந்தார்கள். அவ்வப்போது விடுமுறை நாட்களில், நான் என்னுடைய சொந்த ஊரான நாலுமாவடிக்குப் போய் வந்து இருந்ததினால், முன்பாகவே அங்குள்ள கொஞ்சப் பேரை எனக்குத் தெரியும். அவர்களிடத்தில், “ஒரு ஜெபக் குழு ஆரம்பிக்கிறோம்.” என்று சொன்னபோது, “நாங்கள் ஜெபிக்க வருகிறோம்.” என்று சொன்னார்கள்.

அந்த சமயத்தில், நாசரேத்தில் உள்ள ஒரு மில்லில் வேலை செய்து கொண்டிருந்த ஒரு சில சகோதரர்கள் வந்தார்கள். ஒரு கல்லூரிப் பேராசிரியர், திரு. பாக்கியமணி அவர்கள்



நமது சகோதரர் அவர்களுடைய ஊழியத்தின் ஆரம்பக் காலத்திலிருந்தே, ஜெப ஊழியத்தில் இணைந்து, இன்றைக்கு வரைக்கும் சுமார் 40 வருடங்களாக ஜெப ஊழியத்தை நிறைவேற்றிக் கொண்டிருக்கிற சகோதரி ஞான புஷ்பம் அவர்களிடத்தில், “எப்படி இவ்வளவு ஆரம்பித்தது? சகோதரர் அவர்கள் உங்களை சந்தித்து, இந்த ஜெப ஊழியத்தில் நீங்களும் பங்கு பெற வர வேண்டும்.” என்று அழைத்தபோது, “அந்த ஊழியத்தில் பங்கு பெற வேண்டும்!” என்று உங்களுக்குள் எப்படி அந்த வாஞ்சை உண்டானது?” என்று கேட்போது...



ஒருநாள் நான் திருச்சபைக்குச் சென்றிருந்தபோது, ‘கனி’ என்கிற ஒரு பாட்டியம்மாவின் மூலமாகத்தான் சகோதரர் அவர்களைப் பற்றி நான் கேள்விப்பட்டேன். அவர்கள் என்னிடத்தில், “நம்முடைய ஊரைச் சேர்ந்த ஒரு வாலிப் பையன், ஒரு இந்துக் குடும்பத்தில் இருந்து இரட்சிக்கப்பட்டு வந்திருக்கிறான். அவன் சென்னைப் பட்டணத்தில் இருந்து நமது நாலுமாவடி கிராமத்திற்கு வந்திருக்கிறான். நான் அவனிடத்தில் பேசிப் பார்த்தபோது, அவனுக்குள் ஆத்தும் பாரம் இருக்கிறது. அவனோடு நாம் 2, 3 பேராக ஜெபத்தில் இணைந்து ஜெபிக்கலாம்.” என்று சொல்லி, சகோதரர் அவர்களைப் பற்றி எனக்கு அறிமுகப்படுத்தினார்கள்.

அந்த திருச்சபையில், தினமும் மாலை ஆராதனை நடைபெறும். சகோதரர் அவர்கள் தினந்தோறும் அந்த ஆராதனையில் வந்து கலந்து கொள்வார்கள். இப்படியாக நாங்கள் இணைந்து ஜெபித்ததின் மூலமாக, சகோதரர் அவர்களோடு எங்களுக்கு ஒரு ஜெப ஐக்கியம் உண்டானது.

- தொடரும்...

ஆஸ்திரேலியா மற்றும் நியூசிலாந்து தேசங்களில்

பரவிய எழுப்புதல் அக்கினி!



நமது, 'இயேசு விடுவிக்கிறார்' ஊழியத்தை, உலகமெங்கும் சுவிசேஷத்தை அறிவிக்கும்படியாக, கடந்த 40 வருடங்களாக கர்த்தர் பயன்படுத்தி வருகிறார். இந்த 2018ம் வருடத்திலும், கர்த்தர் நமது சகோதரர் மோகன் சி. லாசரஸ் அவர்களை, ஆஸ்திரேலியா மற்றும் நியூசிலாந்து தேசங்களுக்கு அழைத்துச் சென்று, அந்த தேசங்களின் எழுப்புதலுக்காகவும், ஆசீர்வாதத்திற்காகவும் வல்லமையாகப் பயன்படுத்தி, தமது சித்தத்தை நிறைவேற்றி மகிமைப்பட்டார்!

ஆஸ்திரேலியா!

அற்புதத்தின் அபிஷேக இரவு ஜெபம்! (Perth)

கடந்த (2018) பிப்ரவரி 7ம் தேதி, Perth-Living Faith Community Churchல் வைத்து, 'அற்புதத்தின் அபிஷேக இரவு ஜெபம்!' நடைபெற்றது. இந்த ஜெபத்தில் சுமார் 650க்கும் அதிகமான தேவ பிள்ளைகள் கலந்து கொண்டார்கள்.

நமது சகோதரர் அவர்கள், அற்புதத்தைக் குறித்து கர்த்தருடைய வார்த்தையைப் பகிர்ந்து கொண்டு ஜெபித்தபோது, அனேகர் அற்புதமான விடுதலையைப் பெற்று, சாட்சி சொல்லி, கர்த்தரை மகிமைப்படுத்தினார்கள். இந்த ஜெபத்திற்கான சகல ஏற்பாடுகளையும் Dr. Reginald Morais அவர்கள் சிறப்பாக ஒழுங்கு செய்திருந்தார்கள்.



Dr. Reginald Morais



தேவ செய்தியை மொழி பெயர்த்து உதவிய சகோதரி சயீனா (சகோ. சாம் ஜெபத்துரை அவர்களின் மகள்)



10 மணி நேர - திறப்பின் வாசல் உபவாச ஜெபம்! (Sydney)

பிப். 10ம் தேதி, Sydney - Toongabbie Baptist Church Hallல் வைத்து, 10 மணி நேர - திறப்பின் வாசல் உபவாச ஜெபம் நடைபெற்றது. சுமார் 800க்கும் அதிகமான தேவ பிள்ளைகள், உபவாசத்தோடு இந்த ஜெபத்திற்கு வந்து, தேசத்தின் ஆசீர்வாதத்திற்காகவும், எழுப்புதலுக்காகவும் ஜெபித்தார்கள்.

நமது சகோதரர் அவர்கள் ஸ்தோத்திர ஜெபம், அர்ப்பணிப்பு மற்றும் பாவ அறிக்கை ஜெபத்தை ஏற்றெடுத்தபோது, கலந்து கொண்ட அனைவரும் மிகுந்த கண்ணீரோடு தங்கள் பாவங்களை அறிக்கையிட்டு, அர்ப்பணித்து ஜெபித்தனர்.



இந்த ஜெபத்திற்கான சகல ஏற்பாடுகளையும் ஒழுங்கு செய்த சகோ. ஜோயல், சகோ. ஆலன் மற்றும் குழுவினரோடு நமது சகோதரர்

அதைத் தொடர்ந்து, சகோ. R. ஜோசப் மனோகரன் அவர்கள் எழுப்புதலைக் குறித்து கர்த்தருடைய வார்த்தையைப் பகிர்ந்து கொண்டு, அந்த தேசத்திலுள்ள அனைத்து திருச்சபைகளுக்காகவும் ஜெபத்தை ஏற்றடுத்தார்கள்.



சகோ. R. ஜோசப் மனோகரன்



Pr. பாண்டியன்

Pr. பாண்டியன் அவர்கள், அரசாங்கம் மற்றும் அதிகாரத்தில் உள்ளவர்களுக்காக ஜெபித்தார்கள்.

தொடர்ந்து நமது சகோதரர் அவர்கள், தேசத்தின்

ஆசீர்வாதத்திற்கு விரோதமாக செயல்படுகிற பிசாசின் கிரியைகளை எதிர்த்து யுத்த ஜெபத்தையும், கர்த்தருடைய இரக்கத்தை வேண்டி மன்றாட்டு ஜெபத்தையும் ஏற்றடுத்து, கர்த்தருடைய வார்த்தையையும் பகிர்ந்து கொண்டார்கள்.



அற்புதத்தின் இரவு ஆராதனை! (Sydney)

பிப். 11ம் தேதி, Sydney - Toongabbie - C3 CCA Church hallல் வைத்து, 'அற்புதத்தின் இரவு ஆராதனை!' நடைபெற்றது. இந்த ஆராதனையில், சுமார் 300க்கும் அதிகமான தேவ பிள்ளைகள் கலந்து கொண்டனர்.

அதைத் தொடர்ந்து, நமது சகோதரர்கள் அவர்கள் கர்த்தருடைய வார்த்தையைப் பகிர்ந்து கொண்டு, கலந்து கொண்டவர்களின் விடுதலைக்காக பாரத்தோடு ஜெபித்தபோது, கர்த்தர் அனைகருக்கு விடுதலை கொடுத்து, சாட்சியாக நிறுத்தினார்.



தேவ செய்தியை மொழி பெயர்த்து உதவிய Pr. மித்ரன்



விடுதலையின் அபிஷேக இரவு ஜெபம்! (Brisbane)

பிப். 13ம் தேதி, Brisbane-Hosanna Church Hallல் வைத்து, 'விடுதலையின் அபிஷேக இரவு ஜெபம்!' நடைபெற்றது. இந்த ஜெபத்தில், சுமார் 350 பேர் கலந்து கொண்டார்கள்.

நமது சகோதரர் அவர்கள் விடுதலையைக் குறித்த கர்த்தருடைய வார்த்தையைப் பகிர்ந்து கொண்டு, கலந்து கொண்டவர்களின் விடுதலைக்காக ஜெபித்தபோது, கர்த்தர் அனைகரைத் தொட்டு விடுதலையாக்கினார்.



இந்த ஜெபத்தை ஒழுங்கு செய்த சகோதரி சாந்தி அகஸ்டின் குடும்பத்தினரோடு நமது சகோதரர்



தேவ செவ்விய
மொழி பெயர்த்து உதவிய
Bro. Conrad



நியூசிலாந்து!

ஆஸ்திரேலியா ஊழியங்களை முடித்து, நியூசிலாந்து தேச ஊழியங்களை நிறைவேற்றும்படியாக, கர்த்தர் நமது சகோதரர் அவர்களை அந்த தேசத்திற்குக் கொண்டு சென்றார்.

12 மணி நேர - திறப்பின் வாசல் உபவாச ஜெபம்! (Auckland)

பிப். 17ம் தேதி, Auckland - St. Columba Presbyterian Church Hallல் வைத்து, 12 மணி நேர திறப்பின் வாசல் உபவாச ஜெபம் சிறப்பாக நடைபெற்றது. இந்த ஜெபத்திற்கு, சுமார் 600 தேவ பிள்ளைகள் தேசத்திற்காக ஜெபிக்கக் கூடி வந்திருந்தனர்.

நமது சகோதரர் அவர்கள் ஸ்தோத்திர ஜெபம், அர்ப்பணிப்பு, பாவ அறிக்கை ஜெபம் மற்றும் தேசத்தின் எழுப்புதலுக்கு விரோதமாக செயல்படுகிற பிசாசின் கிரியைகளை எதிர்த்து யுத்த ஜெபத்தை ஏற்றெடுத்தார்கள்.

சகோ. R. ஜோசப் மனோகரன் அவர்கள், எழுப்புதலைக் குறித்து கர்த்தருடைய செய்தியைப் பகிர்ந்து கொண்டு ஜெபித்தார்கள். அதைத் தொடர்ந்து, Pr. Sanjai Kandregula அவர்கள் திருச்சபைகள் மற்றும் வாலிபர்களுக்காக ஜெபித்தார்கள்.



Pr. Sanjai Kandregula



Sis. Kaylene Subritzky



Pr. Geoff Winter



Rev. Peter Morton



சகோ. ரவி கிறிஸ்டோபர் மற்றும் சகோதரி ஜீலி கிறிஸ்டோபர் அவர்களுடன் நமது சகோதரர் மற்றும் சகோ. R. ஜோசப் மனோகரன்

Sis. Kaylene Subritzky அவர்கள், சவிசேஷத்தைக் குறித்துப் பகிர்ந்து கொள்ள, Pr. Geoff Winter அவர்கள் சவிசேஷகர்களுக்காக ஜெபித்தார்கள். Rev. Peter Morton அவர்கள் ஊடகத் துறைக்காக ஜெபித்தார்கள்.

அதைத் தொடர்ந்து, நமது சகோதரர் அவர்கள், தேசத்திற்கான மன்றாட்டு ஜெபத்தை ஏற்றெடுத்து, கர்த்தருடைய வார்த்தையையும் பகிர்ந்து கொண்டார்கள்.

இக்கூடுகையை, சகோ. ரவி கிறிஸ்டோபர் குடும்பத்தினர் மற்றும் ஆக்லாந்து திருச்சபை விசுவாசிகள் இணைந்து ஒழுங்கு செய்து நடத்தினார்கள்.



தேவ செவ்விய மொழி பெயர்த்து உதவிய
Pr. Cobb Samuel



அற்புதத்தின் இரவு ஜெபம்! (Hastings)

கடைசியாக, பிப். 18ம் தேதி, Hastings - Presbyterian Church hallல் வைத்து, 'அற்புதத்தின் இரவு ஜெபம்!' நடைபெற்றது.

நமது சகோதரர் அவர்கள் அற்புதத்தைக் குறித்த கர்த்தருடைய வார்த்தையைப் பகிர்ந்து கொண்டு ஜெபித்தார்கள். ஜெப வேளையில், அனேகர் அற்புதத்தைப் பெற்றுக் கொண்டு, சாட்சி சொல்லி, கர்த்தரை மகிமைப்படுத்தினார்கள்.

இந்த ஜெபத்திற்கான சகல ஏற்பாடுகளையும், Pr. Sajan Easow அவர்கள் சிறப்பாக ஒழுங்கு செய்திருந்தார்கள்.



தேவ செயலியை மொழி
வயர்ந்து உதவிய
Bro. Chris



Pr. Sajan
Easow



கர்த்தர், தாம் வாக்குப் பண்ணியபடியே, ஆஸ்திரேலியா மற்றும் நியூசிலாந்து தேசங்களில் தமது எழுப்புதல் அக்கினியை ஊற்றி, தமது நாமத்தை மகிமைப்படுத்தினார். தொடர்ந்து இந்த தேசங்களின் எழுப்புதலுக்காக ஜெபியுங்கள். தேவ நாமம் மகிமைப்படுவதாக! - கூட்ட ஒருங்கிணைப்பாளர்.

ஆஸ்திரேலியா மற்றும் நியூசிலாந்து தேச ஊழியங்களில் இயேசு கிறிஸ்து செய்த அற்புதங்களில் சில...

குற்ற மனசாட்சியில் இருந்து விடுதலை!

என் கண்களில் 4

வருடங்களாக ஒரு பிரச்சனை இருந்தது. அடிக்கடி வலி உண்டாகும். வலி வரும்போது, என்னால் ஒன்றுமே செய்ய முடியாது. மட்டுமல்ல, எனக்குள் இருந்த ஒரு குற்ற மனசாட்சியினாலும் மிகவும் வேதனைப்பட்டேன். ஜெப வேளையில், கர்த்தருடைய கரம் என்னைத் தொட்டதை உணர்ந்தேன். அந்த வினாடியே வலி முற்றிலுமாக நீங்கியது. குற்ற மனசாட்சியில் இருந்தும் முழு விடுதலையைப் பெற்றுக் கொண்டேன். - சேது, பிரிஸ்பென்.



15 வருட, கண் பிரச்சனை மாறியது!

என் வலது கண் பார்வை, சுமார் 15 வருடங்களாக மிகவும் குறைவாகவே இருந்தது. கண்ணுக்குள் ஏதோ ஒன்று கருப்பாக இருந்து கொண்டு, பார்வையை மறைத்துக் கொண்டிருந்ததைப் போல் இருந்தது. டாக்டர்களின் அறிவுரையின் பேரில் கண்ணாடி அணிந்தும், பார்வை தெளிவாகவில்லை.



ஜெப வேளையில், நமது சகோதரர் அவர்கள் கேட்டுக் கொண்டபடியே, அந்தக் கண்ணில் என் கையை

வைத்து ஜெபித்தேன். கர்த்தர் தெளிவான பார்வையைக் கொடுத்தார். - கனகராஜ், மட்டக்களப்பு.

சிகிச்சையின்றி சுகம்!

பிறந்ததில் இருந்தே என் வலது கண்ணில் சதை வளர்ந்திருந்தது. அடிக்கடி வலி உண்டாகும். மட்டுமல்ல, என் இடது தோள்பட்டையில் இருந்த கடுமையான வலியினால் மிகவும் வேதனைப்பட்டேன். அதற்கென்று 2 வருடங்களாக எந்த விதமான சிகிச்சையும் செய்யவில்லை. ஜெப வேளையில், கர்த்தருடைய கரம் என்னைத் தொட்டபோது, எல்லா வேதனைகளும் மாறி, பூரணமான் சுகத்தைப் பெற்றுக் கொண்டேன். - ரேச்சல், மெல்பர்ன்.



தெளிவான பார்வை வந்தது!

என் வலது கண்ணில், 15 வருடங்களுக்கு முன்பு உண்டான ஒரு பிரச்சனையினால் பார்வை பாதிக்கப்பட்டது. அதற்காக எவ்வளவோ சிகிச்சைகள் செய்தும், சுகம் கிடைக்கவில்லை. எதைப் பார்த்தாலும், எனக்கு இரண்டு பிம்பங்களாகவே தெரியும். ஜெப வேளையில், கர்த்தருடைய வல்லமை என் கண்களைத் தொட்டதை



உணர்ந்தேன். அந்நேரமே அந்தக் கண்ணில் தெளிவான பார்வை வந்து விட்டது. - சங்கர்.

மரண பயம் நீங்கி, சுகம்!

என் வலது மார்புப் பகுதியில், 3 வருடங்களாக அடிக்கடி ஒரு வேதனை உண்டானது. டாக்டர்கள், "எந்தப் பிரச்சனையும் இல்லை." என்றுதான் சொன்னார்கள். ஆனால், எந்த வேலையும் என்னால் செய்ய முடியாது. வலது பக்கமாக சரிந்து படுக்கவும் முடியாது. அதன் நிமித்தமாக, எப்பொழுதும் எனக்குள் ஒரு மரண பயம் இருந்தது.

ஜெப வேளையில், ஆவியானவர் நமது சகோதரர் அவர்கள் மூலமாக என் பிரச்சனையை வெளிப்படுத்தி, கர்த்தர் எனக்கு சுகம் தருவதாகச் சொன்னார். அந்நேரமே எல்லா வேதனையும் மாறியது. மரண பயமும் நீங்கி, சந்தோஷமாக இருக்கிறேன். - பிரபா.



பார்த்தபோது, "உன் கண்களில் Glaucoma உருவாகி இருக்கிறது. பொதுவாக, இது 45 வயதிற்கு மேல்தான் வரும். ஆனால் உனக்கு 24 வயதிலேயே வந்திருக்கிறது! ஆபரேஷன்தான் செய்ய வேண்டும்." என்று சொன்னார்கள். மனமுடைந்து போனேன்.

ஜெப வேளையில், "ஆண்டவரே, எனக்கு ஆபரேஷன் இல்லாமல் சுகம் தாரும்." என்று சொல்லி, மிகுந்த கண்ணீரோடு ஜெபித்தேன். கர்த்தர் ஜெபத்தைக் கேட்டு, நான் கேட்டுக் கொண்டபடியே நல்ல சுகத்தைக் கொடுத்தார். - ஹேனா.



15 வருட, கழுத்து வலி சுகமானது!

கழுத்து வலியினால், சுமார் 15 வருடங்களாக கஷ்டப்பட்டுடன். அதற்காக நான் எந்த விதமான சிகிச்சையும் எடுக்கவில்லை. மட்டுமல்ல, திடீரென்று என் வலது காலில் உள்ள ஒரு சதை விலகியதினால் உண்டான ஒரு பிரச்சனையின் நிமித்தமாக, நிற்க முடியாமல் மிகவும் வேதனைப்பட்டேன்.

ஜெப வேளையில், ஆவியானவர் நமது சகோதரர் அவர்கள் மூலமாக எனக்கு சுகம் தருவதாகச் சொன்னபோது, தேவ வல்லமை என்னை ஆட்கொண்டது. அந்நேரமே கர்த்தர் எல்லா வேதனைகளையும் மாற்றி, எனக்கு நல்ல சுகத்தைக் கொடுத்தார். - ஆரோக்கிய மேரி.



கண் புரை மறைந்தது!

என் கண்களில் பிரச்சனை இருந்தது. டாக்டர்கள், "கண்களில் கண் புரை (Cataract) வந்திருக்கிறது. ஆபரேஷன் செய்ய வேண்டும்." என்று சொன்னார்கள். தூரப் பார்வைக் கோளாறுக்காக கண்ணாடி அணிந்தும், பார்வை தெளிவில்லாமல் மிகவும் கஷ்டப்பட்டேன்.

ஜெப வேளையில், கர்த்தர் கண் புரையை மறையச் செய்து, தெளிவான பார்வையை எனக்குக் கொடுத்தார். - நிலிமா, பிரிஸ்பென்.



வெளிப்படுத்தி சுகம் தந்தார்!

என் வலது தோள் பட்டையில் இருந்த கடுமையான வலியோடுதான் கூட்டத்தில் கலந்து கொண்டேன்.

ஜெப வேளையில், நமது சகோதரர் அவர்கள் மூலமாக ஆவியானவர் என் பிரச்சனையை வெளிப்படுத்தி, கர்த்தர் என்னைத் தொட்டு சுகம் தருவதாக வாக்களித்தார். அந்நேரமே வலி நீங்கி, நல்ல சுகத்தோடு இருக்கிறேன். - Mrs. குணநேசன்.



வேண்டிக் கொண்டபடியே சுகம்!

என் கண்களில் இருந்த ஒரு பிரச்சனையின் நிமித்தமாக டாக்டரிடத்தில் போய் பரிசோதித்துப்

இயேசுவின் வல்லமை தொட்டு சுகமாக்கியது!

கடந்த 2016 செப். 24ம் தேதி, திடீரென்று என் வலது முழங்கால் மூட்டுப் பகுதியில் உண்டான ஒரு பயங்கரமான வேதனையினால் (Chronic Pain) 2 வருடங்களாக மிகவும் கஷ்டப்பட்டேன். 2017ல் ஆபரேஷன் செய்து, 'Knew Brace' என்கிற ஒரு கருவியை பாதிக்கப்பட்ட அந்தக் காலின் வெளிப்புறமாக டாக்டர்கள் பொருத்தினார்கள். ஆனாலும் எனக்கு சுகம் கிடைக்கவில்லை. அந்தக் கருவியின் உதவியோடுதான் அந்தக் காலை மடக்கவோ, நீட்டவோ, நடக்கவோ முடியும்.

ஜெப வேளையில் நமது சகோதரர் அவர்கள், அந்தக் காலில் கை வைத்து மிகுந்த பாரத்தோடு எனக்காக ஜெபித்தபோது, கர்த்தருடைய வல்லமை அந்தக் காலுக்குள் இறங்கியது. அப்பொழுது அந்தக் காலுக்குள் ஒரு மாற்றம் உண்டானதை என்னால் நன்றாக உணர் முடிந்தது. அந்நேரமே வலி நீங்கி, அற்புதமான சுகம் உண்டானது. அந்த இடத்திலேயே நான் அந்தக் கருவியைக் கழற்றி, தூரப் போட்டு விட்டேன். இப்பொழுது அந்தக் காலை என்னால் நன்றாக இயக்க முடிகிறது. கர்த்தருக்கே மகிமை! - ஜெஸ்ஸியா கிரஸ்டி.



இரவும், பகலும் 24 மணி நேரமும் ஜெபிக்க, தேவனுடைய கூடாரத்தில் ஜெபம் செய்யும்!



“...உன் மதில்களின்மேல் பகல்முழுதும் இராமுழுதும் ஒருக்காலும் மவுனமாயிராத ஜாமக்காரரைக் கட்டளையிடுகிறேன்.” (ஏசாயா 62:6) என்று அனேக ஆண்டுகளுக்கு முன்பாக, 'இயேசு விடுவிக்கிறார்' ஊழியத்திற்கு கர்த்தர் வாக்குக் கொடுத்தார்.

அதாவது, “இரவும், பகலும் ஜெபிக்கிற ஜாமக்காரரைத் தருவேன்!” என்றார். அதன்படி, நம் இந்தியா தேசத்திற்காக ஜெபிக்க, 'ஜாமக்காரன் ஜெபம்' ஆரம்பிக்கப்பட்டது.

சுமார் 10 ஆண்டுகளுக்கும் மேலாக, இந்த ஜாமக்காரன் ஜெபம் நடைபெறுகிறது. தினமும் சுமார் 30 பேர் கூடி வந்து, காலை 9:00 மணிமுதல், மாலை 3:00 மணிவரை தேசத்தின் எழுப்பதலுக்காக ஜெபிக்கிறார்கள். இரவு

9:00 மணிமுதல், அதிகாலை 3:00 மணிவரை சகோதரர்கள் மட்டும் கூடி வந்து ஜெபிக்கிறார்கள்.

தேவனுடைய கூடாரம் கட்டப்பட்டவுடன், இரவும், பகலும் ஜெபிக்கிற மக்கள் கூடி வருவார்கள்.

தேவனுடைய கூடாரத்தின் முன் பகுதியில், ஒரு ஜெபக் கோபுரம் கட்டப்பட இருக்கிறது. இந்த ஜெபக் கோபுரத்தில், 24 மணி நேரமும் தேசத்தின் எழுப்பதலுக்காக ஜெபம் ஏற்றிக்கொண்டு கொண்டே இருக்கும். ஜெபக் கோபுரத்தைக் கட்டுகிற பணியை சீக்கிரத்தில் துவக்க இருக்கிறோம். இதற்காக ஜெபியங்கள்.

கர்த்தர் ஏவினால், இந்த ஜெபக் கோபுரக் கட்டுமானப் பணியில் நீங்களும் பங்கு பெறலாம். இதற்கென்று நீங்கள் அனுப்புகிற காணிக்கை முழுவதும், ஜெபக் கோபுரக் கட்டுமானத்தில் பயன்படுத்தப்படும்.

இந்த ஜெபக் கோபுரம் கட்டுமானப் பணியில், உங்கள் பங்கும் இருக்க வேண்டும் என்று கர்த்தர் விரும்புகிறார். நாம் யாவரும் சேர்ந்து, இதைக் கட்டி எழுப்ப வேண்டும்! கர்த்தர் உங்களை ஓவுகிறபடி உங்கள் பங்குகளை அனுப்பலாம்!



₹ 50 லட்சம் மதிப்பில்...

நான் தேவனுடைய கூடாரக் கட்டுமானப் பணிக்கென்று பொருத்தனை காணிக்கை அனுப்பி, ஜெபிக்கக் கேட்டிருந்தேன். கர்த்தர் என் பொருத்தனைக் காணிக்கையை அங்கீகரித்து, சில மாதங்களுக்குள்ளாக ₹ 25,00,000/- மதிப்பில் சொந்தமாக ஒரு இடத்தை வாங்கவும், ஒரு வருடத்திற்குள்ளாக, ₹ 25,00,000/- மதிப்பில் சொந்தமாக அழகான ஒரு வீட்டைக் கட்டி முடிக்கவும் மாபெரும் கிருபை செய்து, எங்களை ஆசீர்வதித்தார். - பிரபா வினோ, கோவை.

இந்த தேவனுடைய கூடாரக் கட்டுமானப் பணிக்காகக் காணிக்கை அனுப்ப நீங்கள் கர்த்தரால் ஏவப்பட்டால், இங்கே கொடுக்கப்பட்டுள்ள வங்கிக் கணக்கில் உங்கள் காணிக்கைகளைச் செலுத்தி, தேவனுடைய ஆசீர்வாதங்களைப் பெற்றுக் கொள்ளுங்கள்.


- உங்கள் சகோதரன்.

காணிக்கை அனுப்ப...

A/c Name:	Jesus Redeems Ministries - Sri Lanka,
A/c No:	7010 1000 7680
Bank Name:	Hatton National Bank PLC.
Branch:	Nawam Mawatha - Colombo -02.

Contact: 57/36A, Thimbirigasyaya Road, Hendala, P.O. 108, Wattala, SRILANKA.

(Ph: 011 293 0152, 071 437 1111)



நாலுமாவடி - திறப்பின் வாசல் ஜெப சாட்சிகள்! உயிரோடிருக்கும் இயேசு கிறிஸ்து உங்களுக்கு அற்புதம் செய்வார்!

உங்களுக்காக சிலுவையில் மரித்த இயேசு கிறிஸ்து உயிரோடு இருக்கிறார்! உங்களுக்கு அற்புதம் செய்ய அவர் ஆயத்தமாக இருக்கிறார். ஆனால், நீங்கள் அதற்காக வேண்டிக் கொள்ள வேண்டும். நீங்கள் வேண்டுதல் செய்தால், இயேசு கிறிஸ்து உங்களுக்கு அற்புதம் செய்வார். உங்களோடு சேர்ந்து வேண்டுதல் செய்யவே, திறப்பின் வாசல் ஜெபத்தை கர்த்தர் ஏற்படுத்தி இருக்கிறார். கடந்த நாட்களில் அவர் செய்த அற்புதங்களைப் பாருங்கள்:

அசுத்த ஆவி வெளியேறி, சுகம்!

நான், 'இந்து'க் குடும்பத்தைச் சேர்ந்தவள். எனக்குள் இருந்த அசுத்த ஆவியினால், பல



வருடங்களாக கஷ்டப்பட்டேன். அடிக்கடி அந்த ஆவி என்னை அலைக்கழிக்கும்.

ஜெப வேளையில், கர்த்தருடைய வல்லமை என்னை பலமாக ஆட்கொண்டபோது, எனக்குள் இருந்த அந்த அசுத்த ஆவி என்னை விட்டு வெளியேறிப் போனதை நான் கண்டேன். அந்நேரம் முதல், நான் முழு

விடுதலையோடு இருக்கிறேன். - மஞ்சளா தேவி, உன்னங்குளம்.



திட்டத்தில் இணைந்து, கடிதம் மூலமாகத் தொடர்பு கொண்டு, எங்களுடைய குழந்தை பாக்கியத்திற்காக ஜெபிக்கும்படியாகவும் வேண்டிக் கொண்டோம்.

கர்த்தர் ஜெபத்தைக் கேட்டு, என் மனைவியின் கர்ப்பத்தை ஆசீர்வதித்தார். கடந்த 2016 டிச. 12ம் தேதியன்று, எந்த விதமான பிரச்சனையும் இல்லாமல், அழகான ஆண் குழந்தையைப் பெற்றெடுக்க, என் மனைவிக்கு கர்த்தர் கிருபை செய்தார். - ஆல்பர்ட், சிதறால்.

தரிசனம் தந்து, சுகம்!

அசுத்த ஆவியின் தாக்கத்தினால், ஒரு மாத காலமாக என் வயிற்றுக்குள் எப்பொழுதும் ஒரு பாம்பு



நெளிவதைப் போலவே ஒரு உணர்வு இருந்தது.

ஜெப வேளையில் இயேசு கிறிஸ்துவை நோக்கிக் கூப்பிட்டேன். அப்பொழுது, அவர் ஒரு தரிசனத்தில் எனக்குக் காட்சியளித்தார்.

அவருடைய வல்லமை என்னைத் தொடத்தைப் போல உணர்ந்தேன். அப்பொழுது எனக்குள் இருந்து ஒரு அசுத்த

ஆவி வெளியேறிப் போனதைக் கண்டேன். அந்நேரம் முதல், விடுதலையோடு இருக்கிறேன். - ராஜம்மாள், சூத்துக்குடி.

5 வருடங்களுக்குப் பிறகு...!

எங்களுக்குத் திருமணமாகி 5 வருடங்களாகியும், குழந்தை பாக்கியம் இல்லாமல் மிகவும் வேதனைப்பட்டோம். இதற்கிடையில், என் மனைவிக்கு 2 முறை கருச் சிதைவு (Abortion) ஆகி விட்டது.

இந்நிலையில், கடந்த 2016 பிப்ரவரி மாதம் 'இயேசு விடுவிக்கிறார்' குடும்ப ஆசீர்வாதப் பாங்களார்

35 வருட, அடிமைத்தனத்தில் இருந்து விடுதலை!

சுமார் 35 வருடங்களாக நான் குடிப் பழக்கத்திற்கும், புகைப் பழக்கத்திற்கும் அடிமைப்பட்டிருந்தேன்.

ஒரு நாளைக்கு குறைந்தது 5 பாக்கெட் சிகரெட் புகைப்பேன். அதிலிருந்து என்னால் விடுதலை பெற முடியாத நிலைமையில், கடந்த 2010 முதல், 2013 வரை திறப்பின் வாசல் ஜெபத்தில் கலந்து கொண்டேன்.

என்றாலும், ஜெபத்தில் இருக்கும்போதே குடித்துக் கொண்டிருந்தேன். என்னைப் பார்க்கிறீர்கள், "என்ன? இங்கு வந்துமா குடிக்கிறீர்கள்?" என்று கேட்டார்கள். அந்த அளவிற்கு நான் மிகவும் மோசமான குடிகாரனாக இருந்தேன்.



2013 பிப்ரவரி மாத திறப்பின் வாசல் ஜெபத்தில் நான் கலந்து கொண்டு, என் விடுதலைக்காக ஜெபித்துக் கொண்டிருந்தபோது, கர்த்தருடைய வல்லமை என்னை முழுவதுமாக ஆட்கொண்டது.

அந்நேரமே எனக்குள் ஒரு மாற்றம் உண்டானது. அந்த நிமிடமே என்னுடைய பாவ அடிமைத்தனத்தில் இருந்து முழுமையான விடுதலையைப் பெற்றுக் கொண்டேன். இன்றைக்கு நான் இரட்சிக்கப்பட்டு, கர்த்தருடைய ஊழியத்தையும் செய்து வருகிறேன். - சுவாமிநாதன், ஈரோடு.

20 வருட, போராட்டம் ஓய்ந்தது!

சுமார் 20 வருடங்களாக, எங்கள் குடும்பத்திற்குள் ஒரே பிசாசின் போராட்டமாகவே இருந்தது. பிரச்சனைகளை தாங்களே முடிவில்லை. பிள்ளைகளுக்குள் பிரிவினை உண்டாகி, ஆங்காங்கே சிதறிப் போய் இருந்தார்கள். குடும்பத்திற்குள் ஒரு சமாதானமே இல்லை.

நான் அடிக்கடி தேவனுடைய கூடாரத்திற்கு வந்து, விடுதலைக்காக ஜெபிப்பதுண்டு. ஜெப வேளையில் சகோதரர் அவர்கள், "நீங்கள், உங்கள் வீட்டிற்குப் போவதற்கு முன்பாகவே, அதீசயம் நடந்திருக்கும்!" என்று சொல்லி ஜெபித்தார்கள்.

அதேபோல நான் ஜெபித்து விட்டு, வீட்டிற்குப் போனபோது, வீட்டிற்குள் கிரியை செய்து கொண்டிருந்த பிசாசின் ஆவியை கர்த்தர் முற்றிலுமாக வெளியேறப் பண்ணி இருந்ததைக் கண்டேன். இப்பொழுது எங்கள் குடும்பம் சந்தோஷமாக, சமாதானமாக இருக்கிறது. - கோயில்மணி, பாளையங்கோட்டை.



வேதனை மாறி, பூரண சுகம்!

ஒரு வருட காலமாக, என் 2 கால் பாதங்களிலும் உண்டாகி இருந்த ஆழமான வெடிப்பினால், நடக்க முடியாமல் மிகவும் கஷ்டப்பட்டேன்.

உட்கார்ந்து விட்டு எழும்பும் போதும், தூங்கி விட்டு கால் உணர்றி எழும்பும் போதும் கடுமையாக வலிக்கும்.

மட்டுமல்ல, 6 மாதங்களாக, 24 மணி நேரமும் என் வலது காதுக்குள் ஒரு விதமான சத்தம் கேட்டுக் கொண்டே இருக்கும். ஜெப வேளையில், கர்த்தருடைய கரம் என்னைத் தொட்டதை உணர்ந்தேன். அந்நேரமே எல்லாப் பிரச்சனைகளும் மாறி, பூரண சுகத்தைப் பெற்றுக் கொண்டேன். - சாஜிமோன், தக்கலை.



சொந்த வீடு தந்தார்!

நாங்கள் சொந்தமாக ஒரு வீடு வாங்க வேண்டும் என்று நினைத்தோம். இதற்கிடையில், எனக்கு பணியில் இருந்து ஓய்வு பெற, 2 வருடங்கள்தான் இருந்தது. ஆனால், வீடு வாங்குவதற்கான ஒரு வழியும் எங்களுக்குக் கிடையாது. ஆகவே மனம் சோர்ந்து போய், வீடு வாங்குவதற்கான அந்த எண்ணத்தையே விட்டு விட்டேன்.

என் மனைவி திறப்பின் வாசல் ஜெபத்தில் கலந்து கொண்டு, அதற்காக ஜெபித்தார். கர்த்தர் ஜெபத்தைக் கேட்டு, மிக அற்புதமாக வழி வாசல்களைத் திறந்து, 3 மாதங்களுக்குள்ளாக நல்ல ஒரு வீட்டை சொந்தமாக வாங்குவதற்குக் கிருபை செய்தார். - ஜான் சுந்தரராஜ், கோவை.



10 வருட, விக்கிரகத்தின் ஆவி விலகியது!

எங்கள் குடும்பத்திற்குள் கிரியை செய்து கொண்டிருந்த ஒரு விக்கிரகத்தின் ஆவியின் நிமித்தமாக உண்டான போராட்டத்தினால், சுமார் 10 வருடங்களாக மிகவும் கஷ்டப்பட்டேன்.

ஜெபத்திற்கு வரும்போது கூட, பயங்கரமான கொலை வெறியோடு என் மனைவியைத் தாக்கி விட்டுத்தான் வந்தேன். ஜெப வேளையில், கர்த்தருடைய வல்லமை என்னை பலமாக ஆட்கொண்டது.

அப்பொழுது, எனக்குள் இருந்த அந்த விக்கிரகத்தின் ஆவி என்னை விட்டு விலகிப் போனதை உணர்ந்தேன். அந்நேரம் முதல், முழு விடுதலையோடு இருக்கிறேன். - இயேசு, பூப்பாறை (கேரளா).



இவர்களுக்கு அற்புதம் செய்த கர்த்தராகிய இயேசு கிறிஸ்து, உங்களுக்கும் அற்புதம் செய்வார்! உங்கள் காரியம் எதுவாக இருந்தாலும், அந்தக் காரியத்தை கடிதத்தில் எழுதி, பின்கோடுடன் கூடிய உங்கள் தெளிவான முகவரியோடு எங்களுக்கு அனுப்பி வைப்புகள். நாங்கள் உங்களுக்காக ஜெபிப்போம். நீங்களும் இந்த நாளில் உபவாசித்து, விசுவாசத்தோடு ஜெபியுங்கள். இயேசு கிறிஸ்து உங்களுக்கும் அற்புதம் செய்து, உங்கள் துக்கத்தை மாற்றுவார். திறப்பின் வாசல் ஜெப தினத்தன்று, காலை 9:00 - மாலை 3:00 மணிவரை ஜெபிப்போம். நீங்களும் இதே நேரத்தில் எங்கிருந்தாலும் ஜெபியுங்கள். ஜெபத்தில் கர்த்தர் உங்களுக்குக் கொடுக்கும் பதிலை உங்களுக்குத் தெரியப்படுத்துவோம்.

- உங்கள் சகோதரன்

Digitized by Noolaham Foundation.
noolaham.org laavanaham.org

நாலுமாவடி திறப்பின் வாசல் ஜெபம்!

உங்கள் அற்புதத்தின்

நாள்: 2018

ஏப்ரல் 28

(கடைசி சனிக்கிழமை)

Address: Standing in the Gap Prayer,
Nalamavadi-628 211, Thoothukudi Dist., India.

இயேசு கிறிஸ்து - 2018 ஏப்ரல் 17

புத்தியுள்ள

ஃதே!

கடந்த (2018)

பிப்ரவரி மாத இதழில், கடைசியாக, “எனக்கு அன்பான சகோதரியே, இன்றைக்கு ஒருவேளை நீங்களும் சிம்சோனைப் போல, அருவருப்பான பாவமான காரியங்களைச் செய்து கொண்டு, துணிகரமாக வாழ்ந்து கொண்டு இருக்கிறீர்களா?” என்பதாக வாசித்து முடித்தீர்கள் அல்லவா?



சிறப்புச் செய்தி: சகோதரி ஜாய்ஸ் லாசரஸ்.

இதோ, அதன் தொடர்ச்சியை வாசியுங்கள்...

உங்களை நீங்களே இன்றைக்கு ஆராய்ந்து பார்த்து, கர்த்தருக்கு ஒப்புக் கொடுங்கள். கர்த்தருக்காக சவால் விட்ட ‘எலியா’ என்கிற ஒரு தீர்க்கதரிசி ஜெபித்தபோது, வானத்திலிருந்து



கர்த்தருடைய அக்கினி இறங்கியது. அப்பொழுது எலியா, அந்த இடத்தில் கூடி இருந்த அத்தனை ஜனங்கள் மத்தியிலும், “கர்த்தரே தெய்வம்!” என்பதை நிரூபித்துக் காண்பித்தார்.

அந்த இடத்தில் இருந்த பாகால் தீர்க்கதரிசிகள் எல்லோருமே சங்காரம் செய்யப்பட்டார்கள். அதன் நிமித்தமாக, ஆகாப் இராஜாவின் மனைவியான ‘யேசபேல்’ எலியாவை மிரட்டினாள்.

அவளுடைய வார்த்தையைக் கேட்டுப் பயந்து, சோர்ந்து போன எலியா, “போதும் கர்த்தாவே, என்னை எடுத்துக் கொள்ளும்.” என்று சொல்லி, ‘யாப்போக்கு’ என்கிற ஒரு ஆற்றங்கரையில் இருந்த ஒரு சூரைச் செடியின் கீழ் படுத்து தூங்கிக் கொண்டிருந்தார்.

அப்பொழுது கர்த்தர், தன்னுடைய ஒரு தூதனை எலியாவினிடத்தில் அனுப்பி, “எலியாவே, நீ பண்ண வேண்டிய தூரம் வெகு தூரம் இருக்கிறது. நீ எழும்பு...” என்று சொல்லி, அவனைத் தட்டி எழுப்பினார். இன்றைக்கு நீங்களும் கூட எலியாவைப் போல, சோர்ந்து போன நிலையில்

இருக்கிறீர்களா? “இயேசு கிறிஸ்துதான் உண்மையான தெய்வம்!” என்று சொல்லி, ஒரு காலத்தில் சவால் விட்டு, “கர்த்தருடைய உழியுத்தைச் செய்தேன். இன்றைக்கு, சில சூழ்நிலைகளின் நிமித்தமாகப் பாதிக்கப்பட்டு, சோர்ந்து போய் இருக்கிறேன். மனிதனுடைய வார்த்தைகள் என்னை சோர்வடையச் செய்து விட்டன!” என்று சொல்லிக் கொண்டிருக்கிறீர்களா?

சோர்ந்து போகாதீர்கள்! கர்த்தர் உங்கள் பட்சத்தில் இருக்கிறார் என்பதை நீங்கள் மறந்து போகாதீர்கள். எலியாவைப் போல நீங்கள் கர்த்தருக்காக எழும்புங்கள்.

கர்த்தர் யோனாவைப் பார்த்து, “நீ எழுந்து மகா நகரமாகிய நினைவேக்குப் போய், அதற்கு விரோதமாகப் பிரசங்கி; அவர்களுடைய அக்கிரமம் என் சமூகத்தில் வந்து எட்டினது என்றார்.” யோனா 1:2.

ஆனால் யோனாவோ, கர்த்தருடைய கட்டளைக்குக் கீழ்படியாமல், யோப்பா பட்டணத்திற்குச் சென்று, அங்கு தர்ஷீசுக்குப் போகிற ஒரு கப்பலில் ஏறி, அதன் அடித் தட்டில் போய் படுத்துக் கொண்டு, எதைப் பற்றியும் கவலைப்படாமல், அயர்ந்த நித்திரை செய்து கொண்டிருந்தார்.

இன்றைக்கு நீங்களும் கூட, பல விதமான சூழ்நிலைகளின் நிமித்தமாக சோர்ந்து போய், ஆவிக்குரிய வாழ்க்கையில் அயர்ந்து நித்திரை செய்து கொண்டிருக்கிறீர்களா? விழித்திருந்து ஜெபம் பண்ணுங்கள். கர்த்தருக்காக உழியும் செய்யுங்கள்.

எனக்கு அன்பானவர்களே, நாம் வாழ்ந்து கொண்டிருக்கிற காலம், கடைசிக் காலமாக இருக்கிறது என்பதை, மறந்து போய் விடாதீர்கள். கர்த்தருடைய வருகை மிக மிக சமீபமாக இருக்கிறது. நாம் செய்ய வேண்டிய பிரயாணம் இன்னும் வெகு தூரம். கன நித்திரையின் ஆவி நம்மை ஆட்கொள்ளாதபடிக்கு, நம்மைச் சுற்றிலும் இருக்கிற பாவங்களை நாம் உதறித் தள்ளி விட்டு, நாம் கர்த்தருக்காக வைராக்கியமாக எழும்ப வேண்டும்.

“கோடைகாலத்தில் சேர்க்கிறவன் புத்தியுள்ள மகன்; அறுப்புக்காலத்தில் தூங்குகிறவனோ இலச்சையை உண்டாக்குகிற மகன்.” நீதி. 10:5.

சிம்சோனைப் போல, நாமும் கூட கர்த்தரால் தெரிந்து கொள்ளப்பட்ட ஒரு பாத்திரமாக இருக்கலாம்! கர்த்தர் நம்மை அவருடைய உழியுத்திற்கென்று நம்மைத் தெரிந்து கொண்டிருக்கலாம்! நல்லதுதான்! ஆனால், கர்த்தர் நம்மோடு பேசுகிற வார்த்தைக்கு, அவர் நமக்கு இருக்கிற கட்டளைக்கு நாம் கீழ்ப்படிக்கிறோமா? என்று யோசித்துப் பாருங்கள்.

ஒருவேளை நீங்கள் இயேசு கிறிஸ்துவை அறியாத ஒரு குடும்பத்தைச் சேர்ந்தவர்களாக இருக்கலாம்! “இயேசுவே,

என் உள்ளத்திற்குள் வாரும். என் பாவத்தை மன்னியும். உம்முடைய இரத்தத்தினால் என்னைக் கழுவும்." என்று சொல்லி அவரிடத்தில் கேட்கும்போது, கர்த்தர் உங்களுக்கு மனமிரங்கி, உங்களை இரட்சிப்பார்.

முதலாவது, நீங்கள் ஜெபிக்கிறவர்களாக எழும்ப வேண்டும்.

இரண்டாவது, ஜெபிக்கிற மக்களை நீங்கள் எழுப்ப வேண்டும்.

உங்கள் திருச்சபைகளில் பெண்களாகக் கூடி ஜெபிக்க வேண்டும்.

எங்களுடைய ஊழியத்தின் ஆரம்ப நாட்களில், வெளி ஊழியம் எதுவும் கிடையாது. அந்த நாட்களில், சில பெண்களாகக் கூடி, ஜெபம் மட்டும் தான் செய்வோம்.

இன்றைக்கும் நமது, 'இயேசு விடுவிக்கிறார்' ஜெப ஊழியத்தில் உள்ள பெண்கள், தினமும் கூடி ஜெபிக்கிறார்கள். எங்களுடைய ஊழியத்தின் அடிப்படை அஸ்திபாரமே ஜெபம்தான்! இன்றைக்கு ஜெபிக்கக் கூடிய அனைகப் பெண்களை கர்த்தர் எழுப்பி இருக்கிறார்.

ஆகவே, சில மணி நேரங்களை ஜெபிப்பதற்காக நீங்கள் ஒதுக்க வேண்டும். எப்பொழுதும் ஜெபிக்கிற பெண்களாகவே நாம் காணப்பட வேண்டும். ஒரு ஜெப ஆவி உங்களுக்குள் காணப்பட வேண்டும். நீங்கள் வசிக்கிற கிராமத்திற்காக, அல்லது பட்டணத்திற்காக உங்களுடைய இருதயம் பாரம் கொள்ள வேண்டும். அதற்காக உத்தரவாதம் எடுத்து, "இயேசுவே, என் பட்டணத்தின் மக்களை கண்ணோக்கிப் பாரும்." என்று சொல்லி, நீங்கள் கர்த்தரிடத்தில் பரிதிக்க வேண்டும்.

மற்றவர்களுக்காக நீங்கள் ஜெபிக்கிறீர்களா? "இயேசுவே, எனக்குள் ஒரு ஜெப ஆவியை, ஒரு விண்ணப்பத்தின் ஆவியை, ஒரு மன்றாட்டின் ஆவியை, கண்ணீரின் ஆவியைத் தாரும்." என்று சொல்லி கேளுங்கள்.

நாம் அப்படியாக பாரமெடுத்து ஜெபிக்கும்போது, கர்த்தர் நம்முடைய குடும்பத்தை ஆசீர்வதிப்பார். நாம் அப்படியாக ஜெபிக்கும்போது, நம்முடைய குடும்பத்திலுள்ள சாபத்தின் கட்டுகள் எல்லாம் அழிக்கப்பட்டுப் போகும். அப்படியாக, கர்த்தருடைய சமூகத்தில் ஜெபித்து, ஜெபித்து, அவருடைய வல்லமைக்குள் நாம் கடந்து செல்ல வேண்டும். கர்த்தருடைய பிரசன்னத்திலேயே நாம் எப்பொழுதும் இருக்க வேண்டும்.

யூத ஜனங்களை அழிக்கும்படியாக சட்டங்கள் இயற்றப்பட்டபோது, எஸ்தர், தன்னுடைய ஜனங்கள் அழிக்கப்படப் போகிறார்கள் என்பதை அறிந்தவுடன், அவளும், அவளுடைய தாதிமாருமும் உபவாசித்து, 3 நாட்கள் அல்லும், பகலும் பூசியாமலும், குடியாமலும் கர்த்தருடைய சமூகத்தில் வைராக்ஷியமாக தன் ஜனத்திற்காக திறப்பிலே நின்று ஜெபித்தார்கள்.

அவர்கள் அப்படி ஜெபித்ததின் நிமித்தமாக, கர்த்தர் கிரியை செய்ய ஆரம்பித்தார். தேசத்தில்

போடப்பட்ட அந்த சட்டம் தலைகீழாக மாறியது. ஒரு எஸ்தரின் நிமித்தமாக, யூத ஜனத்திற்கு இரட்சிப்பு வந்தது. உங்கள் நிமித்தமாக, நீங்கள் வசிக்கிற கிராமத்தில், அல்லது பட்டணத்தில், அல்லது உங்கள் குடும்பத்தில் இரட்சிப்பின் சந்தோஷம் இருக்கிறதா?

ஊழியத்தின் ஆரம்ப நாட்களில், 'எஸ்தர் ஜெபக் குழு' என்று, ஒரு ஜெபக் குழுவை ஏற்படுத்தி, பெண்களாகக் கூடி நாங்கள் ஜெபம் பண்ணுவோம். அப்படியாக நாங்கள் ஜெபித்துக் கொண்டிருக்கும்போது, என்னென்ன காரியங்களுக்காக ஜெபிக்க வேண்டும் என்பதை, கர்த்தருடைய ஆவியானவர் எங்களுக்கு வெளிப்படுத்துவார்.

அப்பொழுது, அந்தந்தக் காரியங்களுக்காக ஜெபிப்போம். அந்த ஜெபங்களை எல்லாம் கர்த்தர் கேட்டு, எங்களுடைய வாழ்க்கையிலும், ஊழியத்திலும் கர்த்தர் பெரிய காரியங்களைச் செய்தார்.

நாம் எப்படிப்பட்ட பெண்ணாக இருக்கிறோம்?

எஸ்தரைப்போல ஜெபிக்கிற பெண்ணாக இருக்கிறோமா? நம்முடைய குடும்பத்தை இரட்சிப்பிற்குள் கொண்டு வந்திருக்கிறோமா? உங்கள் குடும்பத்தில் இரட்சிக்கப்படாதவர்கள் இருந்தால், அவர்களுடைய பெயர்களை எழுதி வைத்து, அவர்களுடைய இரட்சிப்பிற்காக ஜெபம் பண்ணுங்கள். கர்த்தர் நிச்சயமாக உங்கள் ஜெபத்தைக் கேட்டு, அவர்களை இரட்சிப்பார்.

ஒரு எஸ்தர் பண்ணிய ஜெபம், ஆகாஸ்வேரு இராஜாவின் இருதயத்தையே மாற்றிப் போட்டது! அதேபோல், நீங்கள் ஜெபிக்கிற

காரியத்திலும், கர்த்தர் அற்புதங்களைச் செய்வார்.

ஜெபியுங்கள், எல்லாவற்றையும் கர்த்தர் மாற்றுவார். ஜெபம் கர்த்தரிடத்திலிருந்து பெரிய மாற்றத்தைக் கொண்டு வரும். ஜெபிக்கிற தேவ பிள்ளைகளை கர்த்தர் சம்மா விட்டு விட மாட்டார். அவர் ஆசீர்வதிப்பார்.

இன்றைக்கு இந்த உலகத்தில், எங்கு பார்த்தாலும் பயங்கரமான சம்பவங்கள் நடைபெற்றுக் கொண்டிருக்கிறது. நாம் நம்முடைய பட்டணத்திற்காக ஜெபிக்கிறோமா? தேசத் தலைவர்களுக்காக ஜெபிக்கிறோமா? அரசியல் தலைவர்களுக்காக ஜெபிக்கிறோமா?

இந்திய தேசத்தை நம்முடைய கண்களுக்கு முன்பாக நாம் கொண்டு வர வேண்டும். "என் தேசத்தை ஆசீர்வதியும், என் தேசத்தின் ஜனங்களை இரட்சியும்!" என்று சொல்லி, நம் தேசத்திற்காக நாம் ஜெபிக்கிறோமா? அதிகாரத்தில் இருக்கிற யாவருக்காகவும் நாம் ஜெபிக்க வேண்டும். (1 தீமோ. 2:1-3).

அதிகாரிகளின் மனம் மாறினால்தான், தேசத்திற்குத் தேவையான நன்மையான காரியங்களை அவர்களால் செய்ய முடியும். "ஆண்டவரே, எங்கள் தேசத்தை செழிப்பான தேசமாக மாற்றும்." என்று சொல்லி, ஜெபியுங்கள்.

- தொடரும்...





கொழும்பு - திறப்பின் வாசல் ஜெபத்தில் அத்சயங்களின்

தேவன்!

கொழும்பு பட்டணத்தில் தேசத்தின் இரட்சிப்பு மற்றும் ஆசீர்வாதங்களுக்காகவும் திருச்சபைகளின் எழுப்புதலுக்காகவும் நடைபெற்று வரும் திறப்பின் வாசல் ஜெபத்தின் மூலமாக கர்த்தர் மகத்தான கிரியைகளைச் செய்து வருகிறார்.

கடந்த மார்ச் 3ம் தேதி காலி முக வீதியிலுள்ள கிறிஸ்து நாதர் ஆலய சபா மண்டபத்தில் நடைபெற்ற இந்த ஜெபத்தில் சுமார் 280 பேர் மற்றும் 12 போதகர்கள் கலந்து கொண்டனர். சகோ. மஹேன் அவர்கள் ஆராதனை வேளைகளை நடத்த Dr. R. அன்புராஜன் அவர்கள் தேசத்துக்காகவும், திருச்சபைகளுக்காகவும் ஜெபங்கள் ஏறெடுத்தபொழுது ஜனங்கள் பாரத்தோடும் கண்ணீரோடும் ஜெபித்தனர்.

சாட்சி வேளைகளைத் தொடர்ந்து சகோ. S. சாம் ஜெபராஜ் அவர்கள் “உன்னை அதிசயங்களைக் காணப்பண்ணுவேன்” என்ற தலைப்பில் செய்தியளித்து ஜெபங்கள் ஏறெடுத்தபொழுது ஜனங்கள் ஆண்டவரிடமிருந்து அற்புதங்களையும் நன்மைகளையும் பெற்று மகிழ்ந்தனர். கர்த்தருடைய நாமம் வெகுவாய் மகிமைப்பட்டது.



சகோ. மஹேன்



Dr. R. அன்புராஜன்



சகோ. S. சாம் ஜெபராஜ்



கர்த்தர் செய்த அற்புதங்களில் சில...

ஜெபத்தைக் கேட்டார்!

எனது மகனுக்கு கொழும்பிலுள்ள ஒரு பிரபலமான பாடசாலை ஒன்றிற்கு கடந்த மார்ச் மாதம் விண்ணப்பித்திருந்த வேளை அந்த விண்ணப்பம் இரத்துச் செய்யப்பட்டது.

“ஆனாலும் எங்களை எப்பொழுதும் இரத்துச் செய்யாத தேவனை” விசுவாசித்து திறப்பின் வாசல் ஜெபத்திலும், கெத்சமனே ஜெபமையத்திற்கு தொடர்பு கொண்டும் ஜெபம் செய்தோம்.



தேவன்

அற்புதவிதமாக பாடசாலை நிர்வாகமே எங்களை அழைத்து மகன் பாடசாலையில் இணைவதற்கான அனுமதிப்பத்திரத்தை எங்களுக்குக் வழங்க தேவன் கிருபை செய்தார். - கலா, கல்கிஸ்ஸ.

ஆசீர்வாதத்தை தந்தார்!

கடந்த டிசம்பர் மாதத்திலிருந்து திறப்பின் வாசல் ஜெபத்திற்கு கலந்து கொள்கிறேன்.

அதிலிருந்து தேவன் எனது ஊழிய எல்லைகளை விரிவாக்கி ஆசீர்வதித்திருக்கிறார். - இராஜேந்திரன், நீர்கொழும்பு.



தடைகளை நீக்கினார்!

திறப்பின் வாசல் ஜெபத்தில் கலந்து கொண்டு அனேக ஆசீர்வாதங்களை நான் பெற்றுக் கொண்டுள்ளேன்.

ஆனாலும், கடந்த ஏப்ரல் மாதத்திலிருந்து திறப்பின் வாசல் ஜெபத்தில் கலந்து கொள்ள அனேக தடைகள் காணப்பட்டது.

தேவன் தடைகளை நீக்கி இந்த மாதம் திறப்பின் வாசல் ஜெபத்தில் கலந்து கொள்ளவும் தொண்டராகப் பணியாற்றவும் தேவன் கிருபை செய்தார். - எப்பிபா, வத்தளை.



கொழும்பில்

இயேசு விடுவிக்கிறார்

திறப்பின் வாசல் ஜெபம்!



நாள்: 2018

மே 5

(சனிக்கிழமை)

நேரம்: காலை 9:00 - மதியம் 2:00.

இடம்:

**Christ Church Hall,
Galle Face,
(Near the Ramada Hotel.)**

தேவ செய்தியும், ஜெபமும்:

‘இயேசு விடுவிக்கிறார்’ குழுவினர்.

தேசத்திற்காக ஜெபிக்கவும்,
ஆசீர்வாதங்களைப்

பெற்றுக் கொள்ளவும் வாருங்கள்!

நேரில் வர முடியாதவர்கள், உங்கள் தனிப்பட்ட, குடும்ப மற்றும் ஆவிக்குரிய பிரச்சனைகளுக்காக ஜெபிக்க வேண்டுமானால், கடிதம் மூலமாகத் தெரியப்படுத்தலாம். உங்களுக்காக ஜெபித்து, கர்த்தர் கொடுக்கும் பதிலை உங்களுக்கு அனுப்புவோம்.

கர்த்தர் உங்கள் சிறையிருப்பை மாற்றுவார்.

முகவரி: 57/36A, P.O. 108,
Thimbirigasyaya Road, Hendala,
Wattala, SRILANKA. Ph: 011-2930 152.



ஜெயம் பெற்றவர்கள்!

பிரியமானவர்களே, தங்கள் வாழ்க்கையில் தோல்விகள், ஏமாற்றங்கள், கஷ்டங்கள், நெருக்கங்கள் மத்தியில் இருக்கிற மக்களை கர்த்தராகிய இயேசு கிறிஸ்து நேசித்து, தம்முடைய நாம மகிமைக்கென்று, அவர்களுக்கு ஒரு அற்புதத்தைச் செய்யு, அவர்களை உயர்த்தி கனப்படுத்துகிறார்.

அவர்களில் சிலருடைய சாட்சிகளை நீங்கள் வாசிக்கும்போது, உங்களுக்குள்ளும் ஒரு விசுவாசம் உண்டாகி, நீங்களும் அந்த ஆசீர்வாதத்தைப் பெற்றுக் கொள்ள முடியும் என்பதற்காகத்தான், 'ஜெயம் பெற்றவர்கள்!' என்கிற இந்தப் பகுதியின் மூலமாக, ஆலங்குளத்தைச் சேர்ந்த சகோ. லெனின் அவர்களுடைய அனுபவ சாட்சியை, இங்கே உங்களோடு கூட பகிர்ந்து கொள்கிறோம். வாசித்து, கர்த்தரை விசுவாசித்து, நீங்களும் ஜெயம் பெறுங்கள்!



கர்த்தரை நம்பினேன்! நான் வெட்கப்பட்டுப் போகவில்லை!

என்னுடைய சொந்த ஊர், திருநெல்வேலி மாவட்டம்-'ஆலங்குளம்' என்கிற ஊரிலிருந்து 5 கி.மீ. தூரத்தில் உள்ள 'அத்தியூத்து' என்கிற ஒரு சிறிய கிராமம். இயேசு கிறிஸ்துவை அறியாத குடும்பத்தில் பிறந்த நான், 11 வருடங்கள் சபரிமலைக்குப் போயிருக்கிறேன்! எங்கள் ஊரில் உள்ள சிலரை முதன்முறையாக நடந்தே சபரிமலைக்குக் கூட்டிக் கொண்டு போனது நான்தான்! இப்படியாக, 6 வருடங்கள் நடந்தே போயிருக்கிறேன்!

எங்கள் ஊரில் யாராவது மரித்துப் போய் விட்டால், ஊரில் உள்ள எல்லோரும் சடுகாட்டிற்குப் போக வேண்டும். அன்றைய தினம் யாரும் வேலைக்குப் போகக் கூடாது. அந்த ஊரின் கட்டுப்பாடு அப்படி.

ஒரு சமயம் நான் அப்படியாகப் போயிருக்கும்போது, ஒரு துண்டுக் கைப் பிரதியை என் கையில் வைத்திருந்தேன். அதை பக்கத்திலிருந்து ஒரு சிறு பிள்ளையின் கையில் கொடுத்து விட்டேன்.



அதைப் பார்த்த அங்கிருந்த சிலர், "நீ இயேசுவை நம்பினால், இந்த ஊரில் இருக்கக் கூடாது." என்றார்கள். என் குடும்பத்தாரும் கூட, "நீ இந்த ஊரை எதிர்த்து எதுவும் செய்யாதே. உனக்கு இந்த 'பைபிள்' எல்லாம் வேண்டாம். நீ கிறிஸ்துவக் கோவிலுக்குப் போவதையும் விட்டு விடு." என்று சொன்னார்கள். அதற்கு நான், "எதை வேண்டுமானாலும் விட்டு விடுகிறேன். ஆனால், இயேசு கிறிஸ்துவை மட்டும் விடவே மாட்டேன்." என்று சொல்லி விட்டேன். மட்டும்ல்ல, அந்த ஊரில் உள்ள எல்லோருமே எனக்கு சொந்தக்காரர்கள்தான்.

ஆகவே அவர்களிடத்தில் மிகவும் துணிச்சலாக, "இயேசு கிறிஸ்து தனிப்பட்ட ஒரு கடவுள் கிடையாது. அவர் உங்களுக்காக, எனக்காக, தன்னுடைய இரத்தத்தையே

சிலுவையில் சிந்தியிருக்கிறார்!" என்று சொன்னேன். அதற்கு அவர்கள், "உனக்குப் பைத்தியம் பிடித்து விட்டது, இனி நீ இந்த ஊரில் இருக்கக் கூடாது." என்று சொல்லி, என் கழுத்தில் இரத்தம் வரக் கூடிய அளவிற்கு என் சட்டையைப் பிடித்து கீழே தள்ளி, என்னை ஊருக்கு வெளியே தூரத்தி விட்டார்கள்.

2 வருடங்கள் கழித்து, என்னை யார் 'ஊரில் குடியிருக்கக் கூடாது.' என்று சொன்னார்களோ, அவர்களுடைய ஒரு இக்கட்டான சூழ்நிலையில், அவர்களுக்கு நான் உதவி செய்யக் கூடிய ஒரு வாய்ப்பை கர்த்தர் எனக்குக் கொடுத்தார். அப்பொழுது அவர்கள், "அன்றைக்கு நாங்கள் உன்னை திட்டி, ஊரை விட்டே ஒதுக்கி வைத்தோமே! எப்படி உன்னால் எங்களுக்கு உதவி செய்ய முடிகிறது?" என்று கேட்டார்கள்.

நான் அவர்களிடத்தில், "நான் ஆராதிக்கிற கர்த்தருடைய வேதம், 'இப்படித்தான் செய்ய வேண்டும்!' என்று எனக்குக் கற்றுக் கொடுத்திருக்கிறது." என்று, இயேசு கிறிஸ்துவின் அன்பைப் பற்றி அவர்களிடத்தில் சொன்னேன். இப்பொழுது அவர்கள் எல்லோரும், "இயேசு கிறிஸ்துதான் உண்மையான தெய்வம்!" என்று நம்பி, அவரை தங்கள் சொந்த இரட்சகராக ஏற்றுக் கொண்டிருக்கிறார்கள்.

நான் இரட்சிக்கப்படுவதற்கு முன்பு, 6 வருடங்களாக ஒரு வேனில் கிளீனராக வேலை பார்த்தேன். அங்கு எனக்கு தினமும் 3 வேளை சாப்பாடு கொடுத்து, ₹ 10/- சம்பளம் கொடுத்தார்கள். அதற்கு நான், தினமும் காலையில் 6:00 மணியிலிருந்து, இரவு 10:00 மணி வரை வேலை செய்ய வேண்டும். அந்த நாட்களில், நான் சாப்பிடாமல் வேண்டுகமானால் இருந்து கொள்வேன். ஆனால், புகை பிடிக்காமல் என்னால் இருக்கவே முடியாது. மட்டும்ல்ல, ஒரு நாளைக்கு ₹ 100/- கிடைத்தது என்றால், ₹ 80/-க்குக் குடித்து விட்டு, மீதி ₹ 20/-ஐத்தான் வீட்டிற்குக் கொண்டு போவேன்.

ஒருநாள், ஒரு 'பீடி' வாங்கக் கூட கையில் பணமில்லாமல் அல்லாடிக்கொண்டிருந்தேன். அப்பொழுது என் நண்பர் ஒருவர் என்னிடத்தில் வந்து, "சிலர் ஜெபிப்பதற்காக ஜெப மலைக்குப் போக இருக்கிறார்கள். நீ அவர்களை வேனில் ஏற்றி, ஜெப மலைக்குக் கொண்டு போய் விட்டு விட்டு வா." என்று சொன்னார்.

நான் அவரிடத்தில், "சரி, நான் அங்கே அவர்களைக் கொண்டு போய் விட்டு விடுகிறேன். எனக்கு ஒரு கட்டு 'பீடி' வாங்கித் தாருங்கள்." என்று கேட்டேன். அவரும் எனக்கு அதை வாங்கிக் கொடுத்து, அனுப்பினார். அன்றைக்கு நான் எல்லோரையும் வேனில் ஏற்றிக் கொண்டு ஜெப மலைக்குச் சென்றேன். நான் அவர்களை அங்கே இறக்கி விட்டு விட்டு, ஒரு மரத்தடியில் ஒரு துண்டை விரித்துப் படுத்து, புகை பிடித்துக் கொண்டே, அங்கு நடைபெறுகிற அந்த ஜெபத்தைக் கேட்டுக் கொண்டிருந்தேன்.

கடைசி ஜெப வேளையில், நமது சகோதரர் மோகன் சி. லாசரஸ் அவர்கள், "புகைப் பழக்கத்திற்கு அடிமைப்பட்டிருக்கிற சகோதரனே, உன் புகைப் பழக்கத்தை விட்டு விடு..." என்று சொன்னார்கள். அதைக் கேட்ட நான், "எனக்கென்று வேறு தெய்வங்கள் இருக்கிறது. எனக்கும், இவர்களுக்கும் எந்த விதமான சம்பந்தமும் கிடையாது. இவர் வேறு யாரையோ சொல்கிறார்..." என்று எண்ணிக் கொண்டவனாக, மறுபடியும் புகைத்துக் கொண்டிருந்தேன்.

மறுபடியும் சகோதரர் அவர்கள், "உனக்குப் புகைப் பழக்கம் வேண்டாம். அதை கீழே போட்டு விடு. இன்றைக்கே உன்னுடைய தரித்திரம் எல்லாம் மாறும்." என்று சொன்னார்கள். நான் என்னையும் அறியாமல் எழுந்து, பீடியை அந்த இடத்திலேயே கீழே போட்டு விட்டேன். அப்பொழுது, எனக்குள்ளே இனம் புரியாத ஒரு உணர்வு உண்டாயிற்று. நடந்த சம்பவத்தைப் பற்றி என் மனைவியினிடத்தில் சொல்வதற்கும் நான் பயந்து கொண்டிருந்தேன். நான் ஜெப மலையிலிருந்து அன்றைக்கு என் வீட்டிற்கு வந்ததில் இருந்தே, எனக்குள் குழப்பமாகவே இருந்தது. நமது சகோதரர் அவர்கள் சொன்ன அந்த வார்த்தை, இரவு முழுவதும், என் காதுகளுக்குள் மீண்டும், மீண்டுமாக ஒலித்துக் கொண்டே இருந்தது. அன்றைக்கே இயேசு கிறிஸ்துவை என் சொந்த இரட்சகராக ஏற்றுக் கொண்டேன். அந்த நாட்களில் இருந்து, என் வாழ்க்கையில் இருந்த தரித்திரம் மாற ஆரம்பித்தது. என் மனைவியையும் கர்த்தர் இரட்சித்து, அவளும் ஆலயத்திற்குச் செல்ல ஆரம்பித்தாள்.

இதற்கிடையில் 4 வருடத்திற்குள், 6 முறை என் மனைவிக்கு கருச் சிதைவு ஏற்பட்டது. தன் சரீரத்தில் அவள் மிகவும் பலவீனப்பட்டு இருந்த சமயத்தில், பக்கத்து வீட்டில் இருக்கிற ஒரு சகோதரி, ஜெபிப்பதற்காக

என் மனைவியை ஜெப மலைக்கு அழைத்துக் கொண்டு போனார்கள். அன்றைய தினம் நடைபெற்ற கூட்டத்தின் கடைசி ஜெப வேளையில், நமது சகோதரர் அவர்கள் ஆவியானவரின் ஏவுதலினால் உந்தப்பட்டு, என் மனைவியின் பிரச்சனையை வெளிப்படுத்தி, "இப்படியாக, மிகுந்த ஒரு கஷ்டத்தின் மத்தியில் இருக்கிற ஒரு சகோதரி இந்த ஜெபக் கூட்டத்திற்கு வந்திருக்கிறீர்கள். சகோதரியே, உங்கள் கர்ப்பத்தை கர்த்தர் தொடுகிறார். இன்றைய தினத்தில் இருந்து ஒரு மாற்றத்தை நீங்கள் காண்பீர்கள்." என்று சொன்னார்கள். அந்த வார்த்தை என் மனைவியை நோக்கி வந்ததைப் போலவே அவள் உணர்ந்தாள். அந்த வார்த்தை அவளுக்கு மிகுந்த ஆறுதலாகவும், சந்தோஷமாகவும் இருந்தது.

அந்தக் காரியத்தை என் மனைவி என்னிடத்தில் சொல்லி, மிகவும் சந்தோஷப்பட்டாள். அவள் நமது சகோதரிடத்தில் ஜெபித்து விட்டு வந்த அந்த மாதமே அவளுடைய கர்ப்பத்தை கர்த்தர் ஆசீர்வதித்து, எந்த விதமான ஒரு பிரச்சனையும் இல்லாமல், ஏற்ற வேளையில் அழகான ஒரு பெண் குழந்தையைப் பெற்றெடுக்க, கர்த்தர் அவளுக்குக் கிருபை பாராட்டினார். எங்கள் குடும்பத்தில் எல்லோருக்கும் பெண் குழந்தைகளே பிறந்து கொண்டிருந்தபடியினால், எங்கள் வீட்டில் என் தாயாருக்கு, "குடும்பத்தில் ஆண் குழந்தை இல்லையே!" என்கிற ஒரு வருத்தம் இருந்தது. கர்த்தருடைய கிருபையினால், என் மனைவி 2வதாக கர்ப்பம் தரித்தாள். அந்த சமயத்தில், "இது பையனாக இருந்தால்தான் நான் வந்து பாப்பேன். இல்லையென்றால், நீங்கள் என்னிடத்தில் வரக் கூடாது." என்று என் தாயார் சொல்லி விட்டார்கள்.

அப்படிப்பட்ட க்யூநிலையில், ஜனவரி மாதம் பொங்கல் விடுமுறை நாட்களில் நாலுமாவடியில் வைத்து நடைபெறுகிற 3 நாட்கள் தீர்ப்பின் வாசல் உபவாச ஜெப முகாமில் கலந்து கொண்டு, தேசத்திற்காக ஜெபித்தோம். கடைசி ஜெப நாளில், "உங்களுக்கு என்ன ஆசீர்வாதம் வேண்டுமோ, அதை கர்த்தரிடத்தில் கேளுங்கள்." என்று நமது சகோதரர் அவர்கள் சொன்னார்கள்.

அப்பொழுது நான் மிகுந்த மன பாரத்தோடு, "ஆண்டவரே, எங்களுக்குப் பிறக்க இருப்பது, ஒரு ஆண் குழந்தையாக இருக்க வேண்டும்! அதன் நிமித்தமாக எங்கள் குடும்பத்திற்குள் ஒரு சந்தோஷம் உண்டாக வேண்டும்!" என்று சொல்லி ஜெபித்து விட்டு வந்தோம். கர்த்தர் அந்த ஜெபத்தைக் கேட்டு, அழகான ஒரு ஆண் குழந்தையைப் பெற்றெடுக்கும்படியாக என் மனைவிக்குக் கிருபை செய்து, எங்கள் குடும்பத்திற்குள் ஒரு சந்தோஷத்தை வரப் பண்ணினார். அது பெரிய ஒரு அற்புதம்! அந்த சமயத்தில் நான் ஆட்டோ ஓட்டிக் கொண்டிருந்தேன். ஒரு வருடம் கழித்து, ஒரு சகோதரர் என்னிடத்தில் வந்து, "வியாபாரம் மற்றும் தொழில் செய்கிறவர்களுக்கென்று, வருடந்தோறும் மார்ச் மாதத்தில் நாலுமாவடியில் வைத்து நடைபெறுகிற ஆசீர்வாத உபவாச ஜெபத்தைக் குறித்து என்னிடத்தில் சொல்லி, என்னையும் அந்தக் கூட்டத்திற்கு அழைத்துக் கொண்டு போனார்.

இதற்கிடையில், சுமார் 14 வருடங்களாக என் தோள்பட்டைப் பகுதியில் தீராத வலி இருந்து கொண்டே இருந்தது. எத்தனையோ சிகிச்சைகள் செய்தும், சுகம் கிடைக்கவில்லை.

அன்றைய ஜெப வேளையில், "உங்களுக்கு இப்பொழுது என்ன வேண்டுமோ, அதை கர்த்தரிடத்தில் கேளுங்கள். புதிதாக நீங்கள் வியாபாரம் தொடங்க வேண்டும் என்றால், இன்றைக்கு நீங்கள் கேளுங்கள்." என்று நமது சகோதரர் அவர்கள் சொன்னார்கள். அது வரைக்கும், "புதிதாக ஒரு தொழில் தொடங்க வேண்டும்." என்று நான் நினைக்கவே இல்லை. "நாம் ஒரு சாதாரண டிரைவர்தானே!" என்றுதான் நினைத்துக் கொண்டிருந்தேன்.

அப்பொழுது நான், "இயேசுவே, எனக்கு ஆட்டோ ஓட்ட முடியவில்லை. என் தோள்பட்டை எல்லாம் அதிகமாக வலிக்கிறது. அதிலிருந்து எனக்கு ஒரு விடுதலையைத் தந்து, புதிதாக ஒரு

வியாபாரம் செய்ய எனக்கு வழி காட்டுங்கள்." என்று சொல்லி, ஜெபித்து விட்டு வீட்டிற்கு வந்து விட்டேன். அந்த சமயத்தில், என்னிடத்தில் வெறும் ₹ 200/-தான் இருந்தது. அந்த ரூபாயை என் கையில் வைத்துக் கொண்டுதான் ஜெபித்தேன். கர்த்தர் அந்த ஜெபத்தைக் கேட்டு, மிக அற்புதமாக வழி வாசலைத் திறந்து, ஒரு நபரிடத்தில் வாகனங்களை வாங்கி தொழில் செய்ய, எனக்குக் கிருபை பாராட்டினார். ஒரே நாளில் முதல் வருமானமாக, ₹ 25,000/- கிடைத்தது!

இந்நிலையில், கடந்த 2014ம் வருடத்தில், "நாமும் இப்படியாக சொந்தமாக வாகனங்களை வாங்கி விற்பனை செய்ய வேண்டும்." என்கிற ஒரு எண்ணம் எனக்குள் உண்டானது. அந்த வருடத்தில் கொஞ்சம் கொஞ்சமாக சேர்த்து வைத்திருந்த பணத்தை வைத்து, ஒவ்வொரு வாகனமாக வாங்கி, நானே அதை வேலை பார்த்து, விற்பனை செய்தேன்.

நான் கலந்து கொண்ட ஆசீர்வாத உபவாச ஜெபத்தின் 2வது செய்தி வேளையில், சகோ. A. அப்பாத்துரை அவர்கள் தேவ செய்தியளித்துக் கொண்டிருக்கும்போது, "கர்த்தருடைய பிள்ளைகளாகிய நீங்கள் எந்தத் தொழில் செய்தாலும், உண்மையாகச் செய்ய வேண்டும்." என்று சொன்னார்கள். அதை நான்

இன்றைக்கு வரை கடைப்பிடித்து, தொழில் செய்து கொண்டிருக்கிறேன். அதன் நிமித்தமாக, கர்த்தர் நான் செய்து வருகிற தொழிலை மிகவும் ஆசீர்வாதமாக நடத்திக் கொண்டிருக்கிறார். மட்டுமல்ல, தினந்தோறும் காலையில் எழும்பி, தேவ சமூகத்தில் உட்கார்ந்து வேதாகமத்தை வாசித்து, அபிஷேகத்தில் நிரம்பி, நன்றாக ஜெபித்து விட்டுத்தான், தொழிலுக்குப் போவேன்.

முதன்முதலாக நாலுமாவடியில் நடைபெற்ற வியாபாரிகளுக்கான ஆசீர்வாத உபவாச ஜெபத்தில் நான் கலந்து கொண்டபோது, ஒரு சாதாரண டிரைவராகத்தான் இருந்தேன். வெறும் ₹ 200/-ஐ வைத்து, தொழிலை ஆரம்பித்தேன்.

இன்றைக்கு, கர்த்தர் எனக்கு ஒரு சொந்தத் தொழிலைத் தந்து, ஒரு மாதத்திற்கு ₹ 80,000/-ல் இருந்து, ₹ 1,00,000/- வரைக்கும் வருமானம் வரும்படியாக ஆசீர்வதித்து, என்னை ஒரு முதலாளியாக வைத்திருக்கிறார். இன்றைக்கு என் சொத்தின் மதிப்பு, சுமார் ₹ 80 லட்சம்! கர்த்தராகிய இயேசு கிறிஸ்துவே மெய்யான தேவன்! அவரை நம்புகிற எவருமே வெட்கப்பட்டுப் போவதே இல்லை! அதற்கு நானும் ஒரு ஜீவனுள்ள சாட்சியாக இருக்கிறேன். கர்த்தருடைய நாமம் மகிமைப்படுவதாக!

கிளிநொச்சி

இயேசு விடுவிக்கிறார்



முகவரி: இல. 31, உதயநகர் கிழக்கு, நாகதம்பிரான் கோவில் வீதி, கிளிநொச்சி.
Ph: 021 - 2285 284.

அலுவலக நேரம் தினமும் காலை 9:00 - மாலை 7:00 மணிவரை.

இங்கு நடைபெறும் ஊழியங்கள்!

பெண்கள் ஜெபம்!
(புதன்கிழமைதோறும்)
12:00 P.M. - 3:00 P.M.

உபவாச ஜெபம்!
(சனிக்கிழமைதோறும்)
9:00 A.M. - 12:00 Noon

சினெர்ஜியா வாலிப் கூட்டம்!
(ஞாயிற்றுக்கிழமைதோறும்)
3:00 P.M. - 4:00 P.M.

அற்புத விடுதலை பிரார்த்தனை!
(ஒவ்வொரு மாதமும் 2வது சனிக்கிழமை)
5:00 P.M. - 7:00 P.M.

முழு இரவு ஜெபம்
(போயா நாளின் முந்தைய தினம்)
இரவு 10:00 P.M. - காலை 5:00 A.M.

இயங்குதலக தேசத்தின் ஆசீர்வாதத்திற்காக ஜெபிக்க வாய்ப்புகள்!

"நல்ல போராட்டத்தைப் போராடினேன், ஓட்டத்தை முடித்தேன், விசுவாசத்தைக் காத்துக்கொண்டேன். இதுமுதல் நீதியின் கிரீடம் எனக்காக வைக்கப்பட்டிருக்கிறது...." 2 தீமோ. 4:7,8.

உலகத்தைக் கலக்கிய சுவிசேஷுகர், டாக்டர் பில்லி கிரகாம்!

(தனது 99வது வயதில், வெற்றியோடு தன் ஓட்டத்தை முடித்தார்!)



(1918 Nov. 7 - 2018 Feb. 21)

டாக்டர் பில்லி கிரகாம் அவர்கள்,

அமெரிக்காவைச் சார்ந்த உலகப் பிரசித்தி பெற்ற ஒரு சுவிசேஷுகர்! 1947-2005 வரை, சுமார் 417 வெளியூர்க்கு கூட்டங்களில் (Open Air Meeting) தீராளான மக்களுக்கு சுவிசேஷுகத்தை அறிவித்திருக்கிறார்!

தனது ஊழியத்தின் 58 ஆண்டுகளில், 5 கண்டங்களில், 185 நாடுகளில், சுமார் 210 மில்லியன் (21 கோடி) மக்களுக்கு சுவிசேஷுகத்தைப் பிரசங்கித்து, தீராளான மக்களை இரட்சிப்பிற்குள் வழி நடத்தினார்!

1973ம் ஆண்டு, தென் கொரியாவில் நடைபெற்ற ஒரு கூட்டத்தில், இவருடைய பிரசங்கத்தைக் கேட்க, சுமார் 11 லட்சம் பேர் கூடினார்கள்! 1992ம் ஆண்டு, மாஸ்கோவில் (ரஷ்யா) இவர் பிரசங்கித்த ஒரு கூட்டத்தில், சுமார் 1,55,000 பேர் பங்கு பெற்றார்கள்! இதில் சுமார் 50,000க்கும் அதிகமானோர், இயேசு கிறிஸ்துவை தங்கள் சொந்த இரட்சகராக ஏற்றுக் கொண்டார்கள்!

அமெரிக்காவின் 12 ஜனாதிபதிகளுக்கு,

தொடர்ந்து இவர் ஆவிக்குரிய ஆலோசகராக இருந்திருக்கிறார்! 1956 மற்றும் 1977ம் ஆண்டுகளில், இந்தியாவில் சென்னை, பம்பாய், டெல்லி, ஜதராபாத் பட்டணங்களில் சுவிசேஷுகத்தை அறிவித்திருக்கிறார்.

1956ம் ஆண்டு இவர் இந்தியாவிற்கு வந்திருந்தபோது, அன்றைய பாரதப் பிரதமர் ஜவஹர்லால் நேரு அவர்களை சந்தித்து,

அவருக்கு சுவிசேஷுகத்தை அறிவித்ததாக, இவருடைய வாழ்க்கை வரலாறு புத்தகத்தில் (A MAN WHO WALKS WITH GOD) எழுதப்பட்டு இருக்கிறதை நான் வாசித்திருக்கிறேன்.

டாக்டர் பில்லி கிரகாம் அவர்கள், சீன தேசத்தில் ஒரு மிஷனரியாக ஊழியம் செய்த, நெல்சன் பெல் அவர்களுடைய மகள் மூத்தை, 1943ம் ஆண்டு திருமணம் செய்தார். கர்த்தர் இவர்களுக்கு 5 பிள்ளைகளைக் கொடுத்திருக்கிறார்.

இதில், பிராங்கின் கிரகாம் அவர்கள், தந்தையின் ஊழியத்தை தொடர்ந்து செய்து வருகிறார். டாக்டர் பில்லி கிரகாம் அவர்களுக்கு 19 பேர்ப் பிள்ளைகளும், 41 கொள்ளுப் பேர்ப் பிள்ளைகளும் இருக்கிறார்கள்.



டாக்டர் பில்லி கிரகாம் அவர்கள், தனது மனைவி மற்றும் பிள்ளைகளுடன்

1984,

1986 மற்றும் 2000மாவது வருடங்களில், ஹாலந்து தேசத்தில் உள்ள, ஆம்ஸ்டர்டாம் பட்டணத்தில் சுவிசேஷுகர்களுக்காக மாநாடு நடத்தி, உலகமெங்கும் இருந்து சுமார் 10,000க்கும் அதிகமான தேவ ஊழியர்களைக் கூட்டிச் சேர்த்து, அவர்களை உற்சாகப்படுத்தினார்.

இதில், 1986 மற்றும் 2000மாவது வருடங்களில் நடந்த இந்த மாநாடுகளில், நானும் கலந்து கொண்டே ஆசீர்வதிக்கப்பட்டேன். 1977ம் ஆண்டு, டாக்டர் பில்லி கிரகாம் அவர்கள் சென்னையில் கூட்டம் நடத்த வந்திருந்தபோது, நேரு ஸ்டேடியத்தில் நடந்த அந்தக் கூட்டத்தில், நானும் ஒரு ஆலோசகராக (Counsellor) ஊழியம் செய்ய, கர்த்தர் எனக்குக் கிருபை கொடுத்தார்.

யாருமே குற்றம் சொல்ல முடியாத அளவுக்கு உண்மையும், உத்தமமுமாய் ஊழியம் செய்தவர், டாக்டர் பில்லி கிரகாம் அவர்கள்! இவர்களுடைய சாட்சியான வாழ்க்கை என்னை மிகவும் கவர்ந்து கொண்டது.

இவர்கள் எழுதிய, 'தேவனோடு ஒப்புரவாகுங்கள்!' (PEACE WITH GOD!) என்கிற

புத்தகம் உலகப் பிரசித்தி பெற்றது. மலைப் பிரசங்கத்தைப் பற்றிய புத்தகம், 'தேவ தூதர்கள்!' ஆகிய புத்தகங்கள், என் உள்ளத்தை அதிகமாகத் தொட்டவைகள்.

டாக்டர் பில்லி கிரகாம் அவர்கள், தன்னுடைய 99வது வயதில் கடந்த (2018) பிப். 21ம் தேதி, வெற்றியோடு தன்னுடைய ஓட்டத்தை முடித்து, கர்த்தருடைய இராஜ்ஜியத்தில் பிரவேசித்தார்கள்.

கர்த்தருக்கு ஒரு நல்ல சாட்சியாக வாழ்ந்து,

வெற்றியோடு தன் ஓட்டத்தை முடித்த இந்த தேவ மனிதருக்காக, கர்த்தரை நாம் துதிக்க வேண்டும்! இந்த நீதிமானின் சந்ததியை, தொடர்ந்து ஊழியத்தில் கர்த்தர் பயன்படுத்த நாம் ஜெபிக்க வேண்டும்!

- உங்கள் சகோதரன்.

REVIVAL PRAYER TOUR 2018!

எழுப்புதல் ஜெப சுற்றுலா!

இஸ்ரேல் மற்றும் வேதாகம தேசங்களில்!

இலங்கை மக்களுக்கு ஓர் அரிய வாய்ப்பு!

எருசலேமில்

12 மணி நேர
உபவாச ஜெபம்!

கெத்செமனே தோட்டத்தில், கலிலேயா கடற்கரையில்,
கர்மேல் பர்வதத்தில், 2 அல்லது 3 மணி நேர
விசேஷித்த எழுப்புதல் ஜெப நேரங்கள்!

எழுப்புதல் ஜெப சுற்றுலா!

யோர்தான், இஸ்ரேல்,
பாலஸ்தீனம், எகிப்து.

பதிவு கட்டணம்

₹ 2,30,000/-

மே 1 முதல், மே 12 வரை.

எழுப்புதல் ஜெப சுற்றுலாவில் கலந்து கொள்கிறவர்கள். எகிப்து பிரமிடுகள், நைல் நதி,
செங்கடல், சீனாய் மலை மற்றும் விசேஷித்த
இடங்களுக்கு அழைத்துச் செல்லப்படுவார்கள்.

யூத மக்கள், பாலஸ்தீன மக்களின்
இரட்சிப்பிற்காக,
சபைகளில் காணப்படுகிற
சடங்காச்சாரங்கள் நீங்கி,
எழுப்புதல் உண்டாக,
ஜெபிக்க வாருங்கள்!



தேவ செய்தியும், ஜெபமும்:

சகோ. மோகன் சி. லாசரஸ்,
சகோ. வின்சென்ட் செல்வக்குமார்.

- சிதேக்கியா குகையில் ஜெபம்.
- இயேசு கிறிஸ்து உயிர்த்தெழுந்த இடத்தில் திருவிருந்து ஆராதனை.
- பார்க்க இருக்கும் விசேஷித்த இடங்கள்: எருசலேம், பெத்லகேம், எரிகோ, நாசரேத், கானா, யோப்பா, கலிலேயா மற்றும் இன்னும் பார்த்திராத அனேக புதிய இடங்கள்.
- ஒலிவ மலை, சீயோன் மலை, மோரியா மலை, கல்வாரி மலை, கர்மேல் மலை, நேபோ மலை மற்றும் பல மலைகள்!
- கலிலேயா கடல், சவக் கடல், மத்திய தரைக் கடல், யோர்தான் நதி... மற்றும் இயேசு கிறிஸ்து நடந்து சென்ற மற்றும் அற்புதங்களைச் செய்த இடங்களைப் பார்க்கலாம்!

முன் பதிவு செய்து, முழு கட்டணத்தையும்
செலுத்துபவர்கள் மட்டுமே,
அழைத்துச் செல்லப்படுவார்கள்.

முக்கிய அறிவிப்புகள்:

■ 12 மணி நேர உபவாச ஜெபம், 2 அல்லது 3 மணி நேர ஜெபங்கள் ஒழுங்கு செய்யப்பட்டிருக்கிற காரணத்தினால், சிறு குழந்தைகள், கை குழந்தைகள் அனுமதிக்கப்பட மாட்டார்கள்.

■ மேலும், 69 முதல், 75 வயது வரையுள்ள நபர்கள், தங்கள் உதவிக்கு ஒரு நபரை அழைத்து வந்தால் மட்டுமே அனுமதிக்கப்படுவார்கள். அவர்களுக்கு இன்கூரன்ஸ் கட்டணமாக, ரூபா 3,000/- தனியாக வசூலிக்கப்படும்.

■ இந்த இஸ்ரேல் எழுப்புதல் ஜெப சுற்றுலாவில் பங்கு பெற விரும்புகிறவர்கள், தங்களுடைய அலுவலக விடுமுறைக்கு விண்ணப்பிக்கும்பொழுது, வருகிற (2018) மே 1 முதல், 15ம் தேதிவரை விண்ணப்பித்துக் கொள்ளவும்.

■ ஜெப சுற்றுலாக்கான சுற்றுப் பயணம், யோர்தான் தேசம் அம்மான் நகரத்தில் தொடங்கி, எகிப்து தேசத்தில் முடிவடையும்.

■ இஸ்ரேல், யோர்தான் மற்றும் எகிப்து விசா, தங்குவதற்கான 3 நட்சத்திர ஹோட்டல், மூன்று வேளை உணவு, பிரயாணத்திற்கு A/C பஸ், சுற்றுலா இடங்களுக்கான நுழைவுக் கட்டணம் மற்றும் எல்லா செலவுகளும் இதில் அடக்கம். விண்ணப்பப் படிவங்களைப் பெற்றுக் கொள்ள, உடனே கீழ்க்கண்ட தொலைபேசி எண்களில் தொடர்பு கொள்ளுங்கள்.

Contact: 57/36A, Thimbrigasyaya Road, Hendala, P.O. 108, Wattala, SRILANKA. Ph: +94 710 690 900

Email: br.colombo@jesusredeems.org



உங்கள் சிறையிருப்பு மாற வேண்டுமா?

**தேசத்திற்காக ஜெபிக்க
வாருங்கள்!**

**உத்தியோகம்... தனியாக...
குழுவாக...
சபையாக...
ஒழுங்காக...**

தினமும் காலை 9:00 மணிமுதல்,
மாலை 6:00 மணிவரை.

நடைபெறும் ஊழிய விபரங்கள்

பெண்கள் ஜெபம்!

(வியாழக்கிழமைதோறும்)

10:00 A.M. - 1:00 P.M.

உபவாச ஜெபம்!

(சனிக்கிழமைதோறும்)

10:00 A.M. - 1:00 P.M.

குடும்ப ஆசீர்வாத கூடுகை!

(ஒவ்வொரு மாதமும் போயா தினத்தன்று)

10:00 A.M. - 1:00 P.M.

மாணவர்கள் கூடுகை!

(2வது, 3வது வள்ளிக்கிழமைதோறும்)

4:00 P.M. - 5:00 P.M.

சகோ. மோகன் சி. வாசரஸ் அவர்களின் செய்திகள் அடங்கிய
சி.டி.க்கள், புத்தகங்கள் கிடைக்கும்.

கிளை அலுவலக முகவரி: 57/36A, P.O. 108, Thimbirigasyaya Road, Hendala, Wattala, SRILANKA.
உங்கள் அவசர ஜெப அழைப்பிற்கு 011 - 2930 152, 071 437 1111 என்ற எண்ணிற்குத் தொடர்பு கொள்ளவும்.

**காணிக்கை அனுப்புவோர்
கவனத்திற்கு...**

'இயேசு விடுவிக்கிறார்' ஊழியத்திற்காக, பத்திரிக்கை மற்றும்
தொலைக்காட்சி ஊழியத்திற்காகக் கொடுத்து தாங்க விரும்புகிறவர்கள்,
கீழ்க்கண்ட வங்கிக் கணக்கில் உங்கள் காணிக்கைகளைச் செலுத்தி,
தேவனுடைய ஆசீர்வாதங்களைப் பெற்றுக் கொள்ளுங்கள்.

முக்கிய குறிப்பு!

நீங்கள் காணிக்கை அனுப்பிய பின்னர் நீங்கள் செலுத்தியதற்கான வங்கி சீட்டினையும்,
எந்த ஊழியத்திற்காக அனுப்பினீர்கள் என்ற விபரத்தையும், உங்களது முழு முகவரியுடன்
எங்களுக்கு அனுப்பி வைப்பீர்கள். அல்லது தொலைபேசியின் மூலமாக
தெரிப்படுத்தலாம். உங்களுக்காக ஜெபித்து, பதில் எழுத அது ஏதுவாயிருக்கும்.

A/C Name: Jesus Redeems Ministries - Sri Lanka, A/C No. 7010 1000 7680
Bank: Hatton National Bank PLC. Branch: Nawam Mawatha - Colombo -02. Swift Code : HBLILKXXXX.

காணத் தவறாதீர்கள்!

தொலைக்காட்சி நிகழ்ச்சிகள்!



ஏஞ்சல் டி.வியில்
தினமும் காலை 7:30 - 8:00,
இரவு 11:30-12:00.



சுவர்க்
டி.வியில்

ஞாயிறு முதல்
வெள்ளி வரை
காலை 7:30 - 8:00
மணிவரை.



பாடல்கள், நாடகங்கள்,
சாட்சிகள்
மற்றும் பல...
ஞாயிறு முதல்
வெள்ளி வரை



காலை 7:30 - 8:00 மணிவரை.



Dialog TVயில்
(God Channel)

ஞாயிறு முதல் வெள்ளி வரை
காலை 7:30 - 8:00 மணிவரை.

சகோ. மோகன் சி. லாசரஸ் அவர்களின்
தேவ செய்திகளைக் கேட்டு,
ஆசீர்வாதங்களைப் பெற்றுக் கொள்ளுங்கள்!